

शान्ति लोक

[हिन्दी की प्रतिनिधि शान्ति-कविताओं का संग्रह]

Representative Hindi peace-poems

विश्व में भारतीय शान्ति-परम्परा
के अग्रदूत
लोकनेता जवाहरलाल नेहरू की
शान्तिनिष्ठा को

शान्ति लो क

प्राक्कथन :

प्रा० रामधारी सिंह 'दिनकर'

सम्पादन :

गोपाल कृष्ण कौल

१३५५

साहित्य प्रकाशन, दिल्ली

प्रकाशक तथा पुस्तक-विक्रेता

प्रकाशकः
साहित्य प्रकाशन
माली बाड़ा, दिल्ली

प्रथम संस्करण
मूल्य चार रुपये

मुद्रकः
रत्निक प्रिंटर्स
५, सन्त नगर, दिल्ली

विषय-सूची

	कवि	पृष्ठ
१	मैथिली शरण गुप्त	१
२	सुमित्रानन्दन पंत	४
३	महादेवी वर्मा	६
४	उदयशंकर भट्ट	८
५	रामधारी सिंह 'दिनकर'	१२
६	नरेन्द्र शर्मा	२६
७	अंचल	२८
८	शिवमङ्गलसिंह 'सुमन'	३०
९	गिरिजा कुमार माथुर	३२
१०	जानकी वरलभ शास्त्री	३५
११	भारत भूषण अग्रवाल	३६
१२	उपेन्द्रनाथ 'अश्वक'	५२
१३	सुमित्रा कुमारी सिनहा	५७
१४	नागार्जुन	५८
१५	केदार	६२
१६	भवानी प्रसाद मिश्र	६५

१७	नरेश मेहता	७२
१८	शमशेर बहादुर सिंह	७३
१९	गङ्गाप्रसाद पांडेय	७६
२०	रांगेय राधव	८४
२१	वीरेन्द्रकुमार जैन	८८
२२	नीरज	९२
२३	वीरेन्द्र मिश्र	९६
२४	महेन्द्र भटनागर	१०२
२५	रमानाथ अवस्थी	१०४
२६	प्रयाग नारायण त्रिपाठी	१०५
२७	मनोहरश्याम जोशी	१०६
२८	ओंकारनाथ श्रीवास्तव	१११
२९	गोपाल कृष्ण कौल	११४
३०	विनोद शर्मा	१२०
३१	युगजीत नवलपुरी	१२१

प्राक्थन

प्रवृत्ति और निवृत्ति, ये धर्म की राजनीति हैं, जैसे इलियट ने क्लासि-
सिज्म और रोमांटिसिज्म को साहित्य की राजनीति कहा है। फिर भी यह
ठीक है कि प्रवृत्ति की अधिकता मनुष्य को लोभी और पर-पीड़क बना देती
है। इसी प्रकार, निवृत्ति की अधिकता से मनुष्य निर्धन और अत्याचार सहने के
योग्य हो जाता है।

किन्तु, दोनों में से कौन-सा मार्ग श्रेष्ठ है ? हुआ तो भारत में भी यही
कि जब हम निवृत्तिवादी दर्शन के अधीन हुए, हमारी लौकिक स्वतन्त्रता जाती
रही और जब हमने प्रवृत्ति के छूटे हुए सूत्र को फिर से पकड़ा, हम तुरन्त
स्वतन्त्र हो गये। तो क्या अब हम निवृत्ति से बिल्कुल अलग हो रहेंगे और
प्रवृत्ति को उसी जोर से अथवा उसी अर्थ में ग्रहण करेंगे जिस जोर से या
जिस अर्थ में उसे पश्चिमी जगत् के लोग ग्रहण किये हुए हैं ? प्रवृत्ति के अनेक
गुण हैं, किन्तु, उचित मात्रा में निवृत्ति को धारण किये बिना संसार में शान्ति
नहीं आयेगी, न मनुष्य को संतोष प्राप्त होगा। भविष्य तो सुस्पष्टता से दिख-
लाई नहीं पड़ता, किन्तु अतीत की शिक्षा का सार यह मालूम होता है कि
संसार अन्ततोगत्वा उनका होगा जो किसी हद तक असंसारी हैं।

संसार को शान्ति की आवश्यकता पहले भी थी और आज भी है ;
प्रत्युत् युद्ध की घातकता में जो अपरिमित वृद्धि हुई है उससे शान्ति की आव-
श्यकता आज जितनी अधिक प्रतीत होती है उतनी वह पहले कभी और

अनुभूत नहीं हुई थी। वही कारण है कि शान्ति को मनुष्य आज जिस निश्चलता से पुकार रहा है, उस निश्चलता से उसने पहले उसे कभी नहीं पुकारा था। किन्तु, शांति की पुकार ज्यों-ज्यों जोर पकड़ती जा रही है, त्यों-त्यों यह रहस्य भी खुलता जाता है कि प्रवृत्ति की गाढ़ी कड़वी स्याही से शांति की कविता नहीं लिखी जा सकती। शांति की कविता लिखने के लिए उसमें निवृत्ति का पतला पानी मिलाया जाना चाहिए।

शान्ति की नाव कहाँ अटककी हुई है ? क्या शान्ति की बाधा साम्यवाद है, जिससे प्रजातन्त्रवादी देश संसार की रक्षा करना चाहते हैं ? अथवा शान्ति की बाधा मरणासील पूँजीवाद है ? ये समस्या के बाहरी रूप हैं। मुख्य बाधा मनुष्य की भोगवादी वृत्ति है ; मुख्य बाधा मनुष्य की असहिष्णुता है ; मुख्य बाधा मनुष्य में मानसिक हिंसा का यह भाव है कि संसार का कल्याण केवल उस मार्ग पर चलने में है जिस पर मैं चल रहा हूँ। शान्ति के अवतरित होने के पूर्व मनुष्य में मानसिक अथवा बौद्धिक अहिंसा का उदय होना आवश्यक है। सत्य केवल वही नहीं है जो हमें दिखाई देता है। संभव है, वह बात भी सत्य हो जो दूसरों के मुख से आ रही है। हिंसा केवल शारीरिक क्लेश का नाम नहीं है न हिंसा केवल निन्दा और अपशब्द को कहते हैं। आँखें मूँद कर यह मान बैठना भी हिंसा ही है कि सत्य केवल वह है जो मुझे दिखाई पड़ता है। बौद्धिक अहिंसा मन की उदारता को कहते हैं। बौद्धिक अहिंसा समझौते और सामंजस्य की वृत्ति का नाम है। सत्य के मार्ग पर, आये हुए व्यक्ति की सबसे बड़ी पहचान यह है कि वह दुराग्रही नहीं होता, वह इस हठ को नहीं मानता कि मेरा मार्ग सही तथा और सबके मार्ग गलत हैं। भारत ने अहिंसा की साधना करते-करते जिस सर्वश्रेष्ठ सिद्धान्त का पता लगाया वह अनेकान्तवाद या स्याद्वाद का सिद्धान्त है और भारत के सबसे बड़े अनेकान्तवादी सन्त महात्मा गाँधी हुए हैं जो समझौते के सबसे बड़े प्रेमी थे। अनेकान्तवाद, शान्ति,

सात

समझौता और राज्यहीन समाज, ये एक ही तत्त्व के अनेक नाम हैं। जैसे राज्यहीन समाज में मनुष्य लाठी से हाँक कर पहुँचाया नहीं जा सकता (राज्यहीन समाज के दरवाजे पर पहुँचने के पूर्व मनुष्य को भली-भाँति निर्मल हो जाना पड़ेगा), उसी प्रकार, जब तक मनुष्य आँतें लाज करके बहस करने का आदी है, तब तक उसे शान्ति नहीं मिलेगी। शान्ति का मार्ग समझौते का मार्ग है, सह-अस्तित्व का मार्ग है, अनेकान्तवाद और रसाद्राद का मार्ग है। शारीरिक हिंसा मनुष्य उसी अनुपात में कम करेगा जिस अनुपात में वह गान्धिमिक हिंसा से परहेज करता है, जिस अनुपात में वह विरोधी मतों को समझने की धीरता प्राप्त करता है। शान्ति, विश्वबंधुत्व और विश्ववाद, ये बहुत-कुछ वे ही गुण हैं जिनका प्रतिनिधित्व पहले धर्म करता था। धर्म का प्राचीन रूप निरादृत हो गया, किन्तु, उसके भीतर का सत्य अब नये नारों के भीतर से सिर उठा रहा है। यह शुभ लक्षण है, क्योंकि धर्म मनुष्य का स्वानाविक गुण है। धर्म सम्मता का सबसे बड़ा मित्र है। यदि धर्म नहीं रहा तो सम्मता भी नहीं रहेगी। क्या शान्ति की रक्षा प्रत्येक घर में प्रहरी बिठला कर की जायगी? आज भी पुलिस उनके लिए नहीं रखी जाती जो धार्मिक हैं, बल्कि, उनके कारण जो धर्म को नहीं मानने, जो यह विश्वास करते हैं कि पुलिस से बच कर जो कुछ किया जाय वह पाप नहीं है।

विज्ञान की अति ने आखिरकार मनुष्य की आत्मा को जगा दिया। जो मनुष्य धर्म को लात मार कर बुद्धि के नेतृत्व में चला था, वह, अन्ततः अब उस जगह पहुँच गया है जहाँ उसे यह सोचना पड़ रहा है कि बुद्धि, कदाचित् यथेष्ट नहीं है। विज्ञान हमें केवल शक्ति दे सकता है। कदाचित् उससे यह याचना ही व्यर्थ है कि इस शक्ति का उपयोग हम जिस उद्देश्य के लिए करें। इस उद्देश्य की रचना धर्म किया करता था और आज भी यह कार्य धर्म के ही हवाले किया जायगा। रूस मयवा चीन या पंडित जवाहरलाल इंदर को नहीं मानते इससे धर्म का खंडन नहीं होता। बुद्धदेव ने जिस धर्म की रचना की थी

वह अत्यन्त सात्विक था, किन्तु, ईश्वर के लिए उसमें स्थान न था। ईश्वर रहे या नहीं रहे, किन्तु मनुष्य के जीवन में धर्म का आवास रहना ही चाहिए। धर्म कोमलता है, धर्म दया है, धर्म त्याग है, धर्म विश्वबन्धुत्व और शान्ति है। घंटा, शंख, आरती और अजान, धर्म के ये चिह्न लुप्त होते जा रहे हैं और उनके लुप्त होने से मानवता की तनिक भी क्षति नहीं हुई। किन्तु, कोमलता, दया और त्याग, ये आज भी आवश्यक हैं और धर्म में जो स्थान पहले वैयक्तिक भुक्ति का था वह अब विश्वबन्धुत्व और शान्ति का माना जाना चाहिए। जो व्यक्ति मनुष्य-मनुष्य के बीच एकता को नहीं मानता वह अधार्मिक है और जो शान्ति के पक्ष में अपनी जीभ खोलने से डरता है उसे कायर नहीं, पापी कहना चाहिए।

भारत ने विश्व के शान्तियज्ञ में निर्भीकतापूर्वक जो भाग लिया है उससे बाहर तो हमारा सुयश बढ़ा है, किन्तु देश के भीतर कहीं-कहीं लोग इस शंका से भी पीड़ित हो रहे हैं कि हमारी वैदेशिक नीति, हमारे अपने हित से, शायद ठीक नहीं है। उनके सामने काश्मीर और गोआ के प्रश्न हैं और वे समझते हैं कि हमारा शान्तिवाद हमारी राह का काँटा बनेगा। ये हिस्साबी मुनीम की बातें हैं जो नफा और नुकसान के आँकड़ों से आगे नहीं देख सकता। प्रत्येक जाति की वैदेशिक नीति उसके राष्ट्रीय चरित्र की परछाई होती है। हमारा राष्ट्रीय चरित्र योद्धा नहीं, शान्ति-सेवक का चरित्र रहा है। लगभग पाँच हजार वर्ष के इतिहास में हमने अपने देश से बाहर जाकर किसी देश पर आक्रमण नहीं किया, न हमने दूसरों का धन हरण करने अथवा उन्हें दास बनाने की कोशिश की। यह ठीक है कि देश के भीतर दिग्विजय करने वाले योद्धा इस देश में भी बहुत हुए, किन्तु भारत नाम में जो दिव्यता है उसके प्रतीक यहाँ अर्जुन नहीं, युधिष्ठिर रहे हैं; चन्द्रगुप्त नहीं, अशोक रहे हैं। और आधुनिक-काल में भी भारतवर्ष की जनता का निःछल प्रेम लोकमान्य तिलक की अपेक्षा महात्मा गाँधी को अधिक प्राप्त हुआ।

हम स्वाधीन केवल अपना पेट पालने को नहीं हुए हैं, हमें विशाल विश्व की भी सेवा करनी है और संभव हुआ तो संसार की अशान्ति का भी कोई टिकाऊ समाधान निकालना है। विचित्र बात है कि आज जो देश जितना ही सबल और समृद्ध है वह होश की बात भी उतना ही कम करता है, मानो, सत्य बोलना और अक्ल की सलाह देना केवल निर्बल राष्ट्रों का कार्य रह गया हो। भारत निर्बल और एक प्रकार से नवजात राष्ट्र है, किन्तु शान्ति, और न्याय के पक्ष में वह जो निर्भीकता दिखला रहा है वह आकस्मिक बात नहीं है। सच तो यह है कि हमारी वैदेशिक नीति और कुछ हो ही नहीं सकती थी। सिकन्दर, चंगेज खाँ, नेपोलियन और हिटलर की ओर लोभ की दृष्टि से देखना अब काल के प्रतिकूल देखने के समान है। आने वाला विश्व सिकन्दर और हिटलर का विद्व नहीं, बुद्ध, ईसा, गांधी और जवाहर का संसार होगा। तलवार की दुनियाँ खत्म हो रही है। अगले संसार के नेता वे होंगे जो धीर और सहनशील हैं जो समझौते और सह-अस्तित्व को कायरता नहीं, धर्म मान कर वरण करेंगे।

मगर काश्मीर, गोआ और फारमोसा का क्या होगा ? दिल की आग भभक कर दिमाग पर छा जाती है। मनुष्य में अभी भेंस के कितने ही लक्षण विद्यमान हैं। भेंस में भी तो यह राष्ट्रीयता ही है जो दूसरी भेंस को अपने खूँटे के पास नहीं आने देती ? छोटी मनुष्यता और बड़ी मनुष्यता में संघर्ष है। और इस संघर्ष में बर्बरता विजयिनी और संस्कृति पराजित होती देखी गई है। तो क्या इस भय से हम संस्कृति के विकास पर कहीं न कहीं रोक लगा दें और उतनी बर्बरता बराबर लिये रहें जो बर्बरता के बार से दबने अथवा उसे नियंत्रित करने को आवश्यक है ? उत्तर के लिए हमें चाणक्य-नीति के नहीं, अपने हृदय के पन्नों को उलटना चाहिए। यही वह असि-न्नत है जिसका पालन आज जवाहरलाल कर रहे हैं और जिसका पालन सभी देशों के नेताओं को करना चाहिए।

वस

पग-पग पर हिंसा की ज्वाला, चारों ओर गरज है ;
मन को बाँध शान्ति का पालन करना नहीं सरल है ।
तब भी जो नरवीर असिन्नत दारुण पाल सकेंगे,
बसुंधा को विष के विवर्त से वही निकाल सकेंगे ।

पटना

२ नवम्बर, १९५५ ई०

}

रामधारी सिंह 'दिनकर'

कवियों का 'शान्तिलोक'

युद्ध की विभीषिका और विज्ञान के नये नाशक अविष्कारों ने कला और साहित्य पर दो प्रकार के प्रभाव छोड़े हैं। एक प्रभाव ऐसा है जिसकी प्रतिक्रिया, निराशा, अनास्था, पुंसत्वहीनता, और अविश्वास की भावना के रूप में साहित्य में प्रतिबिम्बित हुई और दूसरा प्रभाव ऐसा है जिसकी प्रतिक्रिया साहित्य में एक नई आशा, एक नये संकल्प, और एक नई रचना के विश्वस्त उदात्त स्वर में प्रतिबिम्बित हुई है। युद्ध और विज्ञान ने साहित्यकारों में दो प्रकार के प्रतिक्रियाएँ क्यों पैदा कीं? स्पष्ट है कि एक सी ऐतिहासिक परिस्थितियों का प्रभाव सब साहित्यकारों पर समान रूप से एकसा नहीं होता है और इसलिए उसकी प्रतिक्रिया भी भिन्न-भिन्न रूप में दृष्टिगोचर होती है। मानवद्रोही प्रतिक्रिया का स्वरूप इस प्रकार सामने आया है :—

“भाड़ में जाओ सब, हमारे दक्षिणी प्रदेश में शांति की दुर्गन्ध आती है।

मुझे केवल तलवारों की खड़-खड़ में ही जीवन का आभास होता है।”

—एज़रा पाउण्ड

इस परम्परा के (यदि इसे परम्परा माना जाय तो) आधुनिक कवि दूसरों पर टिप्पणी करते हुए जाति द्वेष और फैसजम की हिमायत करने से नहीं चूकते ! हिन्दी की आधुनिक कविता में भी कहीं कहीं इस प्रकार की प्रतिक्रिया का प्रतिबिम्ब दिखाई देता है। ऐसी कविता के लेखकों (कवियों नहीं) को भी

शान्ति में युद्ध की राजनीति की दुर्गन्ध आती है और युद्ध की भूमिका में परम शान्ति का आनन्द प्राप्त होता है। चंख ने एक बार कहा था कि यदि नाटक के पहले अंक के पहले दृश्य में बन्दूक लटकी हुई दिखाई जाती है तो नाटक के समाप्त होने तक वह बन्दूक गोली भी छोड़ देती है। लेकिन इस प्रकार के कवि अनास्था और भय के कारण प्रारम्भ से ही अपनी रचना में धृणा और हिंसा की बन्दूकें दागना शुरू कर देते हैं। इनकी सन्देहशील प्रवृत्ति मानवता के किसी भी शुभ प्रयत्न को राजनैतिक दौंव-पेच से अलग देखने में असमर्थ हैं; यद्यपि वे ही राजनीति को साहित्य से अलग रखने की सब से ज्यादा चीख पुकार करते हैं।

इसके विपरीत युद्ध और विज्ञान ने साहित्यकारों को न तो डराया और न ही उन में ऐसी अनास्था, श्रद्धा, निराशा और कायरता का प्रतिबिम्ब छोड़ा है जो समस्त मानवता को सन्देह की दृष्टि से देखने के लिये प्रेरित करता है। बल्कि उन में एक नया विश्वास पैदा हुआ है कि युद्ध अनावश्यक ही नहीं निन्दनीय भी है। दुनिया के अनेक समझदार लेखकों और कलाकारों ने इस नये अनुभव से विश्वशान्ति आन्दोलन को जन्म दिया। इस आन्दोलन में पूर्व और पश्चिम के अनेक प्रतिष्ठित साहित्यकारों और कलाकारों ने सक्रिय रूप से भाग लिया। पहले तो अनेक अनास्थावादी लेखकों ने इसे सन्देह की दृष्टि से देखा और प्रचार किया कि एक विशेष राजनैतिक सिद्धान्त को मानने वालों का दलगत आन्दोलन है। लेकिन जब धीरे-धीरे इस आन्दोलन में करोड़ों जनता की भावनाओं का प्रतिनिधित्व होने लगा तो जानपाल सार्त जैसे अस्तित्ववादी साहित्यकार और मिकासो जैसे मौडर्नीस्ट कलाकार भी इस आन्दोलन के साथ आ गये। यद्यपि साहित्यकारों और कलाकारों द्वारा संचालित यह शान्ति-आन्दोलन दूसरे महायुद्ध के बाद विश्वव्यापी बन सका लेकिन इसका जन्म दूसरे महा-युद्ध से पहले ही हो गया था। संसार के विख्यात लेखकों ने प्रथम महायुद्ध की विभीषका को देख कर युद्ध की बर्बरता की निन्दा

की थी और एक शान्ति का घोषणा-पत्र प्रकाशित किया था। इस घोषणा-पत्र पर मैक्सिम गोर्की, रोमांरोला, रवीन्द्रनाथ ठाकुर, क्रोंचे, आइंस्टीन और स्टीफिन ज्विग जैसे महान लेखकों और विचारकों के हस्ताक्षर थे।

इन लेखकों के साथ विश्व के एक हजार प्रतिष्ठित लेखकों ने भी इस पर अपने हस्ताक्षर किये थे। द्वितीय महायुद्ध के बाद इस घोषणा-पत्र के उदात्त स्वर को ही शान्ति-आन्दोलन के रूप में विकसित किया गया और अनेक शान्ति-अपीलो और शान्ति के घोषणा-पत्रों पर आधुनिक युग के अनेक लेखकों कलाकारों ने हस्ताक्षर किये। शान्ति आन्दोलन के बढ़ने से युद्धप्रिय राजनीतिज्ञों ने डर कर उस पर नये-नये राजनैतिक आरोप लगाने शुरू कर दिये उन्होंने वैयक्तिक स्वतंत्रता के नाम पर एक अलग मोर्चा बनाने का प्रयास किया, जिससे शान्ति-आन्दोलन में फूट पैदा हो सक, लेकिन उनकी घृणा और अनास्था ने ही उनके प्रयत्नों का भन्डा फोड़। कर दिया और आज युद्धप्रिय लोगों को भी युद्ध का समर्थन शान्ति की भाषा में करने के लिये मजबूर होना पड़ा है। यदि शान्ति का आन्दोलन इसी प्रकार हड़ और अग्रगामी रहा तो सम्भव है कि जो आज केवल शान्ति की भाषा का प्रयोग करते हैं कल उनमें शान्ति की भावना भी पैदा हो जाय।

विश्वशान्ति के आन्दोलन में भारतीय विचारधारा की देन बहुत महत्वपूर्ण है। भारत की सांस्कृतिक परम्परा शान्ति की परम्परा है। द्वितीय महायुद्ध के समय महात्मा गांधी और टैगोर ने युद्ध और फासिज्म दोनों का विरोध किया था। गांधी जी ने किसी भी प्रकार के युद्ध को अनुचित बताया था और रवीन्द्रनाथ ठाकुर ने फासिस्ट बर्बरता की खुले आम निन्दा की थी। गांधी नेता थे और रवीन्द्रनाथ साहित्यकार लेकिन दोनों की भावना भारतीय संस्कृति के मूल में रहने वाली उस अहिंसा का प्रतिनिधित्व करती है जिसका भारतीय जीवन में सदा एक स्थान रहा है और हमारी सांस्कृतिक विरासत के रूप में किसी-न-किसी प्रकार हमारे जीवन के साथ नथी है। इसके बाद भारत की

विदेश नीति ने अहिंसा की इस परम्परा को अन्तर्राष्ट्रीय राजनीति में स्थान दिलाने का महत्त्वपूर्ण प्रयत्न किया, जिसके फलस्वरूप शान्ति-ग्रान्दोलन अधिक व्यापक रूप में विकसित होने लगा। और युद्धवादी शान्ति-ग्रान्दोलन को सिर्फ साम्यवादियों का ग्रान्दोलन कह कर अपना स्वार्थ सिद्ध करने का प्रयत्न करते थे उन्हें भी इस ग्रान्दोलन की सार्थकता का किसी-न किसी रूप में आभास मिलने लगा। भारत के इस प्रयत्न से शान्ति की समस्या को और अधिक गहराई से समझा जाने लगा और प्रश्न युद्ध और शान्ति के बाहरी रूप से हट कर उसके मूल रूप हिंसा और अहिंसा का बन गया। जब तक राजनीति हिंसा की भावना से संचालित है तब तक उसके परिणामस्वरूप विनाशकारी युद्धों का जन्म अवश्यम्भावी है। इसलिए भारत ने अहिंसक राजनीति (नैतिक राजनीति) पर जोर दिया। युद्ध से तटस्थता और सहअस्तित्व अहिंसा के ही राजनीतिक रूप हैं। भारत ने अन्तर्राष्ट्रीय राजनीति में अहिंसा की मूल मानवीय भावना को प्रतिष्ठित किया और राष्ट्र, देश और जाति के किसी प्रकार के भी आपक्षी भगड़ों को बिना युद्ध के ही सज्जते और विचार-विनिमय से सुलझाने का रास्ता दिखाया। उसने विद्वग्धापी गुटबन्धियों से अलग रह कर काल के ललाट पर शान्ति का तिलक लगाया। परिणाम यह है कि आज गुट टूट रहे हैं और सन्देह के पर्दे उठते जा रहे हैं। सहअस्तित्व ने दो दृष्टिकोणों के कट्टर अनुयायियों को भी भिन्नलिंगियों (अपोजिट सेक्सवालों) की तरह एक दूसरे से प्रेम करना सिखा दिया है। साम्राज्यवादियों और उपनिवेशवादियों की युद्धप्रिय राजनीतिक अभिसन्धियों के बावजूद विद्वद् की सांस्कृतिक चेतना में और देश-देश के जन-मानस में शान्ति की इस परम्परा के नये-नये कमल खिल रहे हैं, जो उद्‌जन और परमाणु के विस्फोटक धुँएँ में भी कभी नहीं मुक़ाएँगे।

शान्ति की इस सांस्कृतिक परम्परा के अगुआ सदा कवि और कलाकार रहे हैं। जब भी दुनियाँ में हिंसा का ज्वालामुखी फूटा है तब ही कवि और

कलाकारों ने अहिंसा के उदात्त स्वर को मुखरित किया है और दूसरे आगामी हिंसक विस्फोट को होने से रोक दिया है। अहिंसा कलाकार की साधना बन कर सदा जीवन की हिंसा से संघर्ष करती रहती है—इसे दूसरे शब्दों में प्रेम, सहानुभूति, करुणा, वेदना और आस्था कुछ भी कह सकते हैं। भारतीय आदिकाव्य का उद्भव ही अहिंसा की भावना से उत्प्रेरित हुआ था। आदि कवि वाल्मीकि की करुणा को कालिदास ने उनके कवि होने का कारण माना और लिखा:—

निषाद बिद्धाण्डज दर्शनोत्थः।

श्लोकमापद्यत यस्य शोकः॥

कुछ कलाकारों की शिकायत है कि विज्ञान के युग में उनकी (अहिंसक) आस्था का आसन डोल उठा है। शिकायत का कारण उगना विज्ञान नहीं है, जितना इन कलाकारों का मनोविज्ञान है, क्योंकि जहाँ विज्ञान विनाशलीला रच सकता है वहाँ नई सृष्टि की रचना भी कर सकता है। विज्ञान का उपयोग मनुष्य के लिए है, मनुष्य विज्ञान की खुराक नहीं है। विज्ञान से आतंकित इस युग में विज्ञान को मनुष्य का बाहुल दाने की चेतना कवि-कलाकार ही दे सकते हैं। इसलिए वैज्ञानिकों से ज्यादा बड़ा दायित्व आज कवि का है कि वह अपनी कला के द्वारा विज्ञान को ध्वंस-लीला का साधन बनने से रोकने के लिए मनुष्य के अन्दर सोये विश्व-प्रेम को जगाए। विश्वकवि रवीन्द्रनाथ ठाकुर ने कवि की क्षमता के विषय में लिखा है:—

“मनुष्य का विज्ञान बसता है: ‘सारी सृष्टि में, अणु-परमाणु की लड़ाई है।’ किन्तु कवि जब इस समस्त-भूमि की ओर आँखें दौड़ाते हैं तो यह लड़ाई फूल होकर खिलती है, तारा बन कर चमकती है, नदी होकर बहती है, और बादल बनकर उड़ती दिखाई देती है। जब हम वस्तु को उसकी समग्रता में देखते हैं तो पाते हैं, भूमा के क्षेत्र में मुर से मुर का सम्मिलन होता है, रेखा से रेखा का योग होता है। रंग से-रंग की माला का परिवर्तन होता है। किन्तु

सोलह

विज्ञान इस समग्रता से विच्छिन्न करके दलबन्दी, धक्कम-धुक्का, हाथापाई ही देखता है। वह सत्य विज्ञान का सत्य हो सकता है, किन्तु वह सत्य न तो कवि का है और न कविगुरु का।”

इसलिए आज कवि को विज्ञान के आंतक से अभिभूत नहीं होना है। जो सत्य कवि की साधना ने पा लिया है, उसके सामने विज्ञान का सत्य सदा मिथ्या ही प्रमाणित होगा। विज्ञान का सत्य द्वैत है, यानी हिंसा, द्वेष और युद्ध। और कवि का सत्य है अद्वैत—यानी अहिंसा, प्रेम और शान्ति।

‘शान्तिलोक’ हिंदी कवियों के शान्ति-स्वर का प्रतिनिधित्व करता है। इसमें जिन कवियों ने सहयोग दिया है, उन्होंने मात्र एक पुस्तक या संकलन में सहयोग नहीं दिया है; बल्कि भारत और विश्व के शान्ति-यज्ञ में अपनी वाणी-कल्याणी का मन्त्र दान दिया है। व्यक्तिगत रूप से मैं इन सब कवियों का आभारी हूँ कि उन्होंने अपने योग-सहयोग से मुझ जैसे साधन-हीन को इस संग्रह के निकालने योग्य बना दिया। विशेषतः आदरणीय श्री दिनकर जी का कृतज्ञ हूँ जिन्होंने सहयोग के साथ-साथ इस संग्रह की प्रस्तावना भी समय पर लिख कर भेज दी। पहले इस संग्रह की कविताओं का अंग्रेजी अनुवाद भी साथ में प्रकाशित करने का स्वप्न था, किन्तु सब कविताओं का अनुवाद समय पर सम्भव नहीं हो सका, इसलिए स्वप्न अधूरा रह गया। लेकिन इतनी आशा अवश्य है कि अगला संस्करण अंग्रेजी अनुवाद के साथ प्रकाशित होगा। जिन कवियों की शान्ति कविताएँ समय तक न आने से इसमें रह गई हैं, उन्हें भी साथ लेने का प्रयत्न किया जायगा।

मण्डी बाजार,
भाजियाबाद।

गोपालकृष्ण कौल

अणु

मैथिलीशरण गुप्त

हर-हर-हर बम भोला,

थर-थर-थर तेरा आसन भी कह विजयी, क्यों डोला ?
तुच्छ एक अणु ही था मैं तो, तूने ही विच्छिन्न किया,
भेद-भेद कर पाप-बुद्धि से मुझे मुझी से भिन्न किया ।

रहूँ क्यों न कितना ही धुद्र,

मुझ में भी है मेरा रुद्र ।

कुशल नहीं तेरा भी अब तो फैला फूट फफोला ।

हर-हर-हर बम भोला ।

दलित हुआ प्रतिपक्ष, इसी से फलित हुआ क्या श्रम तेरा ?

हाय प्रलय करता ही प्रकटा भ्रममूलक विक्रम तेरा !

लिया, छोड़ गुण, तूने दोष,

कैसे हो मुझ को संतोष ?

मिटे चिह्न तक नर-नगरों के गिरा एक जो गोला ।

हर-हर-हर बम भोला ।

मरघट में भी और नहीं तो अस्थि-फूल तो खिलते हैं,
तेरी जली हुई मिट्टी में कण-भी किसके मिलते हैं ?

घोर शून्य में चारों ओर,
 लेता है जो वायु हिलोर ।
 किन फणियों की फुफकारों ने उस में भी विष घोला ।
 हर-हर-हर बम भोला ।
 निज बलि देकर जिन वीरों ने दिया प्रथम परिचय मेरा,
 तुझे नहीं, उन परीक्षकों को, पहुँचे जय-जय-जय मेरा ।
 उनके दारुण वध का पाप,
 मुझ पर नहीं, तुझी पर आप ।
 अब तेरा साम्राज्यवाद भी छोड़े अपना चोला ।
 हर-हर-हर बम भोला ।
 नहीं एक साधक है तू ही, औरों की भी सिद्धि यहाँ,
 भेदी ज्ञान-यज्ञ की वेदी बिकी किसी के हाथ कहाँ ?
 अरे एक-से-एक महान्,
 देते हैं अपना बलिदान ।
 अपने हाथ दूसरों का भी मन क्या तूने तोला ?
 हर-हर-हर बम भोला ।
 मानव, निज दानव को लेकर माना तूने बहुत मथा,
 निकल हलाहल ने पहले ही आज निकाली नई प्रथा ।
 किसमें है वह आत्मत्याग,
 पिये प्रथम जो पिघली आग ?
 देकर जीवन-मूल्य सहज क्या मरण किसी ने भोला ?
 हर-हर-हर बम भोला ।
 अन्त यहीं तक नहीं, सूक्ष्म है अणु से भी अणु एक बड़ा,
 उसको पाना ही पाना था जो अविभिन्न अदृश्य खड़ा ।
 उसके माया-बल का पात्र,

हूँ यथार्थ मैं अणु ही मात्र ।
 अद्भुत भद भरा है उसका यह अम्बर का भोला ?
 हर-हर-हर बम भोला ।
 मैं तो एक शक्ति हूँ मुझ से सृष्टि करो वा नाश करो !
 राजस-तामस बहुत हुआ अब सब निज सत्व विकास करो !
 उतनी ही लघु-गुह वह व्यष्टि,
 जितनी जिसके साथ समष्टि ।
 लो, निग्रह का नहीं संधि का नव पथ मैंने खोला ।
 हर-हर-हर बम भोला ।
 सावधान, जो जगा न अब भी विश्व-बोध तेरा अपना,
 तो चिर निद्रा में ही परिणित होगा स्वार्थ-भरा सपना ।
 यदि महान् अणु की भी सृष्टि,
 तो शुभ नहीं संकुचित दृष्टि ।
 जन, सुन तेरा ब्रह्म आज यह मेरे मुँह से बोला ।
 हर-हर-हर बम भोला ।

नेहरू-युग

सुमित्रानन्दन पंत

अभिवादन

हे नेहरू-युग के नए संचरण
शत अभिवादन !
गांधी-युग के सूक्ष्म कुहासों से कढ़,
प्रौढ़ यन्त्र-युग के मारुत गति-चक्रों पर बढ़,
उतर रहा लो, मूर्त रूप धर
जन समाजवादी धरती पर
नेहरू-युग, निर्धूम अग्नि-सा उज्ज्वल
पावन, शीतल !
गांधी ही का सत्य बना नव युग का सारथि—
अन्य न थी गति !
घन्य हुई युग-कवि की भारति !
विजित हो रहा यांत्रिक दानव,
निखर रहा जन-तान्त्रिक मानव !
बदल रहा, लो, गोल छेद भी द्रुत तर्कमय
बाह्य परिस्थितियों का दुर्जय !
—बदल रही खूँटी चौकोर-विराट समन्वय ;
बदल रहा युग रुढ़ भू-हृदय !
शुभ्र, अहिंसा अश्व सौम्य कर रहा दिग्विजय,

नेहरू का मन ही नवयुग का मन निः संशय !

भौतिकता—आध्यात्मिकता का

मानवता—सामूहिकता का

यह महान परिणय,

प्रज्ञा विज्ञान का उभय !

महत ध्येय, साधन मंगलमय,

नव सर्वोदय, नव अरुणोदय

जय मध्यम पथ !

जय तृतीय बल !

शांति-क्षेत्र होता दिग् विस्तृत,

संभव भू पर सहस्थिति निश्चित,

देखो बढ़ता मानव का पथ

धीरोद्धत—

पंचशील का ले ध्रुव संबल !

रक्त-हीन नव लोक क्रान्ति हो,

दूर भ्रान्ति हो,

विश्व शांति हो !

युद्ध ध्वंस हो, हिंसा समापन,

भरें धरा-व्रण,—

अरुण हो रचना-श्रम का वाहन !

भू निर्माण सृजन के शुभ क्षण

करें अवतरण,—

निर्भव हों जन

नेहरू-युग के नए चरण

शत युग अभिवादन !

अनेक कण्ठों का एक स्वर

महादेवी बर्मा

है एक शान्ति में सुख अपार ।

हो क्षमामयी यह धरा हमें, विस्तृत अम्बर भी रहे शान्त,
सागर का यह अस्थिर जल भी हमको हो मंगलमय प्रशान्त,
वन-औषधियाँ हों आज हमारे जीवन के हित शान्त शान्त,
सब कठिन क्रूर विपरीत हमें अब शान्ति रूप में हों उदार !

है एक शान्ति में क्षेम सार ।१।

यह निर्ममता का कठिन भार ।

हो जहाँ अपेक्षित, स्नेह और विश्वास-छाँह का अभिनन्दन,
जब उसी दिशा में उठें नित्य शत भय शंका आपद के घन,
रखता हो कोई जहाँ शान्ति का सागर पाने की आशा,
अब उसी ओर से घिर आवे तूफान प्रबल आँधी अपार ।

कितना निष्ठुर निर्मम प्रहार ।२।

कैसे आता है यह विचार !

कैसे अपने को भूल एक, जिसको नश्वर तन मिला दान,
करने लगता संकल्प दूसरे को कर देगा विगत प्राण ।
हो इष्ट उसी को, औरों का परिजन-परिग्रह-सन्तति-विनाश,

जो जान रहा है मर्त्य, खुला है उसके भी हित मरण-द्वार ।

यह निर्गमता कितनी असार । ३।

तब जीवन में होगा न सार ।

कुसुमित कुंजों को कर लोगे जिस दिन तुम अपना समरांगण,
अर्चन-गीतों के मन्दिर में भर लोगे अस्त्रों का भनभन,
अपने जीवन-हित छीन और से लोगे धरती-धन-जीवन,
वह हार न होगी हार उन्हें, पर विजय तुम्हारी एक भार ।

निष्ठुर जीवन का मूल्य क्षार । ४।

जीवन ही विस्वासी उदार ।

जो हिंसा-वैर-विरोध-शून्य को भी कर देगा प्राणहीन,
उसने मानो सब मनुज-जाति का ही जीवन-धन लिया छीन ।
पर जो करता है यहाँ एक जीवन की रक्षा का विधान,
उस एक व्यक्ति ने ली मानो यह मानव-पंसृति ही उबार ।

वह सत्यधारी है उदार । ५।

बिन स्नेह सभी जय है असार ।

जो शक्ति विजित उसके न कभी पाते विराम उद्भ्रांत प्राण,
केवल नत मस्तक सह लेता निज दुर्बलता का कठिन दान ।
जो बँधकर गुण के बन्धन से खिंच आता है सुख से समीप,
वह स्नेह-विजित पक्ष में देगा तम पर अपना सर्वस्व वार ।

शस्त्रों से अर्जित विजय हार । ६।

जीवन पर ही न विरोध भार ।

धरती के विस्तृत अंचल से वह कर देता सब वैर दूर,
पैने कुन्तों को खण्ड-खण्ड वह करता धनु को चूर-चूर ।

उठती लपटों की ज्वाला में रख रथ को करता भस्मसात्,
तब रुक जाते संवर्ष, युद्ध के साधन होते क्षार क्षार ।
सुख शान्ति तभी पाते प्रसार ।७।

१—अथर्ववेद—१९-९-१४

२—चुल्लवग्ग—५-२०-१

३—जोरान्ट्रियनिज्म-फ्रैगमेन्ट्स ८ औगेमर्द ४८

४—क्वांग ल्जे—२४-२

५—कुरान—५-३५

६—कन्फ्यूशियनिज्म-मेन्सिअस—२-१-३-२

७—ओल्ड टेस्टामेन्ट:—बुक आफ़ साम्स—४६

शान्ति-दान दो !

उद्‌यशंकर भट्ट

कामता, हिरता सा, डरता सा युग यह
चिन्ता के सफेद डैने बन्द कर प्राण में,
प्राणों के अन्तर में कहता क्या सुनते हो,
एटम प्रहारी सुनो,

हाईड्रोजन बंब के प्रलय-परिणामी सुनो,
सुबुकता, सिसकता सा पीला पतझड़ सा युग,
कफन सी आँखों में नमी भरे, क्षय भरे,
झुप-झुप निहारता पत्तीने से तर-बतर—
खोजता है खोया हुआ अपना पन, अपना मन,
शान्ति धन,

वन में, पहाड़ों पर, सागर-मैदान में,
देश-देश, नगरों में, गलियों में, घरों के बीच—
पूछता है बच्चों और बूढ़ों से, जवान से ;
ठिठके से, सहमे से, फटी-फटी आँखों से
और बन्द होठों से जो ताकते हैं आसमान ।
एक दूसरे को देख डरते हैं अपने से,
अपनी ही छाया की आकृति, विचार से.

चाहते जो रुक जाय गति इस काल की,
नाश भरे व्याल की, जो फनफना उठता है
लैबोरेटरी में बन्द, गर्जन बन वाणी में,
क्रोध बन आँख में ।

अणु, जिसका प्रसार सृष्टि यह शोभा की,
रूप सौन्दर्य की, मानव विकास की,
उसका प्रलय-रूप खोज लिया तुमने ?
हाय यह क्या किया, कितना बुद्धि-भ्रम हुआ,
भ्रम हुआ सफल समस्त सृष्टि-नाश में ?
जैसे हम मानवों का एक ध्येय, एक लक्ष्य ,
जीवन संपूर्ण का विनाश पुरुषार्थ है ।
मारोगे, मारो पर, जिला भी सके हो क्या ?
मारने का अधिकार, अधिकार भ्रान्त है ।
जीवन दो, जीवन दो, जीने की माँग यह
शान्ति दो प्रभूत शान्ति मानव की माँग है ।
कातर सी दृष्टि इस सृष्टि की है माँगती—
माँगती है रोम-रोम जीने का वरदान ।
एक दान जीने का, एक दान प्राणों का,
ग्रह-ग्रस्त मानव को दो, एक वरदान ।
मानवमूल-भावना में रहती है स्थायी शान्ति—
शान्ति है प्रकाश उल्लास प्राण सृष्टि का,
शान्ति है परम शक्ति, शान्ति शुद्ध-अनुरक्ति,
सात्विक धन मानव का अदानवीय यह भक्ति,
शान्ति-दीप ज्वलित करो, शान्ति को समूहित करो,
हित करो सृष्टि का, समस्त लोक-लोक का ।

गाता आ रहा है युग शान्ति का परमगीत—
 आदि मनु की पुकार शान्ति के बसन्त से।
 शान्ति दो, परम शान्ति जल स्थल जीवन को,
 शान्ति का प्रकाश करो, युद्ध का तिमिर हर ।
 बल भरो वाणी में, शक्ति भरो प्राणों में,
 गूँज उठे आसमान, घरती के कण-कण—
 जाग उठे, शान्ति की हवायें बहें रोम-रोम,
 लहराये निखिल व्योम ।
 बल भरो वाणी में, पुकार भरो प्राणों में,
 धरती उठे पंख भूत, काँप उठे स्वार्थ सब ।
 गरयिं हुए हैं जो मदी अधिकार-पुंज—
 शक्ति-दृष्ट खून के पिपासू अधिकार-अंध,
 बल भरो वाणी में, पुकार भरो प्राणों में,
 जाग उठे मानव के मन में प्रसुप्त गान ।
 युद्ध के विनाशी घन, छितरा कर उड़ जाँय,
 जूड़ जायँ मन प्राण समता में सृष्टि के ।
 बल भरो वाणी में, पुकार भरो प्राणों में
 कण-कण सृष्टि में शान्ति रूप लहरायें ।
 अब नहीं, आगे को भी सदा के लिये ही युद्ध—
 वन्द होगे, बन्द होंगे, वन्द होंगे, कहे जायें ।
 शान्ति है हमारा धन, शान्ति है हमारा ध्येय,
 शान्ति है हमारी प्रिय, शान्ति ही विधान है ।
 बल भरो वाणी में, पुकार भरो प्राणों में—
 शान्ति हो वचन-मन तन-तन प्राण-प्राण ।

हिमालय का संदेश

दिनकर

(चिन्ताव्यंजक संगीत)

कवि

तर्क से तर्कों का रण छिड़ा, विचारों से लड़ रहे विचार,
ज्ञान के कोलाहल के बीच डूबता जाता है संसार ।
और सबका उलटा परिणाम, बुद्धि का जितना बढ़ता जोर,
आदमी के भीतर की शिरा हुई जाती कुछ और कठोर ।
ज्ञान के मरु में चलता हुआ आदमी खोता जाता है,
हृदय के सर का शीतल वारि और कम होता जाता है ।
बुद्धि-नृष्णा की दासी हुई, मृत्यु का सेवक है विज्ञान,
चेतता तब भी नहीं मनुष्य, दिश्व का क्या होगा भगवान ?

(बाँसुरी का आशाव्यंजक संगीत)

पहला स्वर

तेज करो मत धार चंचु की, विष की ज्ञात न बोलो,
बाज-पंख से बँधी कटीली तलवारों को खोलो ।
बरसाओ मत आग नयन से, शीतलता छाने दो,
ऊपर उड़ते हुए हंस को भू पर अब आने दो ।
बीत चली गर्मी, पावस के आने की बारी है,
शान्तिदूत के स्वागत की घर-घर में तैयारी है ।

(दूरागत समवेत गान)

दाह भू का हरो, पन्थ शीतल करो,
विश्व का सर भरो वारि की धार से;
ओस का जाल दो, चाँदनी डाल दो,
आदमी का हृदय सींच दो प्यार से ।
शान्ति के हंस को, धर्म-भवतंस को,
अंक में लो, इसे प्रेम दो, मान दो;
हो जहाँ भी जहर, क्षीर की दो लहर,
बाण की नोंक पर फूल को तान दो ।

दूसरा स्वर

(विद्रूप हँसी के साथ)

शान्ति !!

कहीं दूध के बिना तरसती मानव की सन्तान,
कहीं क्षीर के मटके खाली करते जाते श्वान ।
कहीं वसन रेसम के सस्ते, महँगी कहीं लँगोटी,
कोई घी से नहा रहा, मिलती न किसी को रोटी ।
इस समाज की एक दवा है आग और उत्क्रान्ति ।
शान्ति !!

तीसरा स्वर

हिंसा नहीं, हिंसा नहीं ।

नर में छिपी जो आग है, उसको न उत्तेजित करो,
जितना बने, संसार में माधुर्य, शीतलता भरों ।
है क्या उचित नर को चलाना लाठियों के जोर से ?
सकता कभी हो व्यक्ति का मन तृप्त नीति कठोर से ?
बदला जगत का ध्येय, साधन भी बदलना चाहिए

तज कर घृणा, नर को प्रणय-पथ पर निकलना चाहिए ।
 बदलो मनुज को यों कि वह अपनी कमी पहचान ले,
 तुम चाहते जो कुछ, मनुज उसको हृदय से मान ले ।
 जंजीर कसते हो जहाँ , वह आदमी की देह है,
 बसता जहाँ मन, वह बहुत भीतर हृदय का गेह है ।
 मन तक पहुँचने को नहीं यह लौहमय रथ चाहिए,
 इसके लिए तो गंध-स्यन्दन, फूल का पथ चाहिए ।
 करके दलन नर में जगाओ बन्धु, प्रतिहिंसा नहीं ।
 हिंसा नहीं, हिंसा नहीं ।

चौथा स्वर

वृथा है यह पावन उपदेश ।
 हिंसा नर की मलिन वृत्ति है, किसको यह अविदित है ?
 नर के विमल शील की महिमा किस पर नहीं विदित है ?
 किन्तु शिला को भेद नहीं पाती जब प्रेम-पुकार,
 खुलता नहीं द्वार अन्तर का, विनय मानती हार ।
 तब मनुष्य की भुजा पराजय वारणी की हरतो है ;
 तोड़ लौह-अर्गला द्वार का उन्मोचन करती है ।
 हिंसा है तब तक जब तक नर में पशुत्व है शेष ।
 व्यर्थ है यह पावन उपदेश ।

जिनका उदर पूर्ण हो वे सोचें चाह जो बात,
हम भूखों को सिर्फ चाहिए एक वसन, दो भात
भूख लगी है, रोटी दो ।

पाँचवाँ स्वर

(सोचने की मुद्रा में)

“भूख लगी है, रोटी दो ।”

कितनी कड़ी, मगर, कितनी सच्ची है यह आवाज !
रोक सकेगा इसे कहाँ तक कोई शाही ताज !

“भूख, लगी है, रोटी दो ।”

सच है, अगर लोग मूखे हैं, भूख मिटानी ही होगी ,
चाहे मिले जहाँ लेकिन रोटी तो लानी होगी ।

“भूख लगी है, रोटी दो ।”

सच तो है, रोटियाँ नहीं तो क्या ये कविता खायेंगे ?
थाली में धरकर विराट कवियों के गीत चबायेंगे ?

छठा स्वर

इन घेरों को दूर करो ।

मन के चारों ओर लकीरें, नहीं सोचने भी दोगे ?
रोटी देकर क्या चिन्तन का भी अधिकार छीन लोगे ?
अजब मुसीबत ! पहले तो रोटी को जन बिललाता है,
और रोटियाँ मिली अगर तो मन कैदी हो जाता है ।
मन के ऊदर पड़े शिलामय प्राचीरों को चूर करो ।

- इन घेरों को दूर करो ।

सातवाँ स्वर

चिन्तक, यह तेरा भ्रम है ।

नहीं खींचते हम रेखाएँ, केवल राह बताते हैं ।

बहके हुए विचारों को हम ठीक बिन्दु पर लाते हैं ।
 चिन्ता सच्ची वही जो कि जन-जीवन में बल भरती है,
 नर की बिखरी हुई शक्ति को भू पर केन्द्रित करती है ।
 मिलती कौन वस्तु जन-मन को इधर-उधर भटकाने से ?
 पेट भरेगा कभी मनुज का गीत स्वप्न का गाने से ?
 इस असंख्य भूखी जनता से तेरी कला बड़ी है क्या ?
 जिस विलास का तू प्रेमी है, उसकी आज घड़ी है क्या ?
 पाप-पुण्य की कड़ी, कलना नरक-स्वर्ग की टूट चुकी,
 देख, मनुज के नये भाग्य की किरण गगन पर फूट चुकी ।
 इस मनुष्य का धर्म स्वेद है, ईश्वर अविश्रान्त श्रम है,
 समझ नहीं पाता इसको तो चिन्तक, यह तेरा भ्रम है ।

छठा स्वर

समझता हूँ, लेकिन क्या करूँ ?

नीचे खिलते फूल और ऊपर जगमग तारे ,
 मिट्टी और गगन मुझको तो दोनों ही प्यारे हैं ।
 मृत्ति न हो तो मूल पुष्प का किसमें करे निवास ?
 खिले कहाँ पर सुमन, नहीं ऊपर हो यदि आकाश ?
 किन्तु, गरज उठती विपत्तियाँ जिस दिन जन-जीवन की,
 कौन जानता व्यथा हाथ, उस दिन चिन्तक के मन की ?
 आँख फेर ले इस विपत्ति से, ऐसा कौन कठोर ?
 तन से बँधे कला, पर, कैसे मन से नाता तोड़ ?
 गगन भूमि में कैसे केवल किसी एक को वरूँ ?

समझता हूँ, लेकिन क्या करूँ ?

कई स्वर
(समवेत)

रोटी और अभय भी दो ।

तन को दो आहार अन्न का, मन को चिन्तन का अविकार,
तब-मन दोनों बड़ें अगर तो चमक उठे, सचमुच, संसार ।
बाधामुक्त करो मानस को, शंका-रहित हृदय भी दो ।

रोटी और अभय भी दो ।
(करुण वाद्य-संगीत)

कवि

विचारों की आँधी विकराल ।

उठा रही मानस-समुद्र में चटुल ऊँम उत्ताल ।
हिला रही लाकर भूकोर में विश्व-विटप की डाल ।
टकरा रहे समक्ष क्रुद्ध आदर्शों से आदर्श,
चढ़ता ज्यों-ज्यों समय, और बढ़ता जाता संवर्ष ।
उड़ती है प्रत्येक दिशा में चिनगारियाँ कराल ।

विचारों की आँधी विकराल ।

(भीषण वाद्य-संगीत । घमाके से युद्ध के देवता के कूदने की
आवाज और उसका अट्टहास ।)

युद्ध-देवता

भन भन भन भन भन भनन भनन

भन भन भन भन भन भनन भनन ।

है बड़ा जोर आदर्शों का, हलचल है खूब विचारों की,
चल रही रोज ही खोज शान्ति के नये-नये आधारों की ।
पर देखें, शान्ति महीतल पर किस ओर क्षितिज से आती है,
मेरी कराल दंष्ट्राओं से पृथ्वी कैसे बच पाती है ?

मेरी फुंकारों की ज्वाला, देखें, करता है कौन शमन !

भन भन भन भन भन भनन भनन ।

मैं संग्रामों का देव मही को मरघट करने आया हूँ,
नर के मन को विद्वेष, घृणा, तृष्णा से भरने आया हूँ ।
कहता हूँ, संचय करो, लूट भी, चोरी भी अर्जन ही है,
जैसे भी पाओ विभव, आत्मसुख का समस्त सर्जन ही है ।
अपने विकास के लिए किये जाओ समस्त भू का शोषण ।

भन भन भन भन भन भनन भनन ।

मेरी शिक्षा का सार, एक अपनेपन का सत्कार करो,
जो धर्म, जाति, कुल हो अपना, तुम केवल उससे प्यार करो ।
सबसे अच्छा विश्वास जिसे तुमने पुरखों से पाया है,
सबसे अच्छा है धर्म वही जिसको तुमने अपनाया है ।
खुलकर विधर्मियों पर करते जाओ हालाहल का वर्षण ।

भन भन भन भन भन भनन भनन ।

तुम जिसे मानते आये हो, उद्देश सभी से अच्छा है,
जन्मे हो जहाँ, जगत भर में वह देश सभी से अच्छा है ।
तुम सर्वश्रेष्ठ हो जाति, सदा यह हठ पवित्र करते जाओ,
इस अहंकार के पालन में मारते और मरते जाओ ।
जो नहीं मानता हो तुमको, ठानो उस अभिमानी से रण ।

भन भन भन भन भन भनन भनन ।

मेरा संकल्प, महावसुधा को एक नहीं होने दूँगा,
मैं विश्वदेवता का भू पर अभिषेक नहीं होने दूँगा ।
रेखाएँ खींच महीतल के सौ खंड युक्ति से काटे हैं,
देशों में अलग-अलग भण्डे मैंने न व्यर्थ ही बाँटे हैं ।

इन भण्डों के नीचे पृथ्वी भोगती रहे अंगच्छेदन ।

भन भन भन भन भन भनन भनन ।

है कहीं विश्व-मानव ? जो है, केवल स्वदेश के प्राणी हैं ।

मानवता नहीं, मातृ भू की महिमा के सब अभिमानी हैं ।

जब तक ये भण्डे फहर रहे, अभिमान नहीं यह सोता है,

देखें तो, तब तक विश्व-मनुज का जन्म कहाँ से होता है ?

में राष्ट्रवाद का सखा, कौन तोड़ेगा मेरा सम्मोहन ?

भन भन भन भन भन भनन भनन ।

(अट्टहास करता है । पृथ्वी के कराहने की आवाज)

कवि

यह प्रदाह ! यह रोर भयानक ! यह वेदना अपेश !

तू भी होगा सखा युद्ध का मेरे प्यारे देश ?

तृष्णा की पंकिल तरंग में तू भी खो जायेगा ?

या तेरा शुभ कलश कमल-सा ऊपर लहरायेगा ?

पड़कर इस भीषण भूकोर में धीरज पाल सकेगा ।

वसुधा को विष के विवर्त से वीर ! निकाल सकेगा ?

या तू भी चलते-चलते, आखिर होकर लाचार ?

वही राह पकड़ेगा, जिस पर विनश रहा संसार ?

शंकाएँ हैं बहुत, मगर, तब भी यह बात सही है,

दुनिया तेरी ओर किसी आशा से ताक रही है ।

चन्दन के रथ पर चढ़ कर आनेवाला यह देश,

सब कहते हैं, लाया है कोई नवीन संदेश ।

मूक न रह, टुक बोल, हिमालय !

लोचन के पट खोल, हिमालय !

अबकी बार जगत पायेगा
 मन्त्र कौन अतमोल हिमालय !
 जिस युग का विज्ञान वल्लि हो, विद्या धन की दासी हो,
 जिसका शिल्प मृत्यु-पूजक, सम्यता रुधिर की प्यासी हो ।
 उस युग का कल्याण कहाँ है ?
 दुख से उसका त्राण कहाँ है ?
 मूँदे जिसने नयन धर्म से
 उसका फिर उत्थान कहाँ है ?
 भागी जाती ज्योति, ज्ञान करता किसकी रखवाली है ?
 सब-कुछ पाकर भी मनुष्य क्यों इतना खाली-खाली है ?
 यह रहस्य बतलायेगा क्या ?
 शंका-तिमिर हटायेगा क्या ?
 उलट गया जो दीप उसे
 सीधा करके दिखलायेगा क्या ?
 योगेश्वर ! क्यों मची हुई इतनी अशान्ति भारी है ?
 ले जाने को कहाँ जगत् को युग की तैयारी है ?
 [पहाड़ के फटने की आवाज]

हिमालय

(१)

इलिये अन्तर में व्यथा अथाह ।

हम भी तो दिन-रात यही सोचा करते हैं मौन,
 बुद्धी पर अवतरित हुआ आलोक नया यह कौन ?
 पाकर जिसे बढ़ी जाती है और अधिक उद्भ्रान्ति,
 अन्धकार के साथ दूर भागी जाती है शान्ति ।

बढ़ता ज्यों-ज्यों समय और बढ़ता है हाहाकार ।
बड़ी विपद में आन फँसा है, सचमुच ही संसार ।
(२)

दिशाओं में किरणों की धूम, धौंकता किरणों से आकाश,
गगन के रंघ-रंघ में बसा नये युग का प्रज्वलित प्रकाश ।
जहाँ थी पहले थोड़ी छाँह, कुंज वे फूलों के भी गये,
कहीं पर भी द्वाभा का लेश नहीं छोड़ेंगे पंडित नये ।
रहस्यों में करते विश्लेष चली दुनिया ऐसे मग से,
महीतल से रूठी गोधूलि, चाँदनी विदा हुई जग से ।
भूप का ऐसा तना वितान, अँधेरा कठिनाई में फँसा,
भागने को न मिली जब राह, आदमी के भीतर जा बसा ।
सघन जब हो उठता है तिमिर, दृष्टि कुछ देख न पाती है,
ज्योति भी होकर सीमातीत अन्धता ही उपजाती है ।
एक काली होती अन्धता, ज्योति से जो पलती है दूर,
एक उजली होती जो सदा ज्ञान से ही रहती है चूर ।
आज जो लगी हुई है आग, ज्ञान के घर से आई है,
जगत की आँखों पर रोशनी, अन्धता बनकर छाई है ।

(३)

कभी सोचा भी है, तुम क्या हो ?

बल के अहंकार में भूले, भरे नित्य रहते हो,
सुनता हूँ, अपने को अपना ईश्वर भी कहते हो ।
करते हो बन दास यंत्र-चक्रों की नित्य गुलामी,
किन्तु, प्रकृति का कहते हो अपने को जेता-स्वामी ।
नगरों को निर्मल रखने का ऐसा ढंग निकाला,
नदियों को कलुषित, समुद्र तक को दूषित कर डाला ।

जीव-जन्तु को नशा, स्वच्छ कर डाला विपिन गहन को,
 सब निचोड़ निस्तैल किये जा रहे मही के तन को ।
 लक्ष-लक्ष वर्षों के संचित खनिज लूट क्रम-क्रम से,
 किये जा रहे रिक्त हृदय वसुधा का तुम निर्मम-से ।
 धरती का अन्तर खँगालना ही अब बड़ी प्रगति है,
 हरियालियाँ जला कर ही अब करता जग उन्नति है ।
 यह संतुलन-विनाश प्रकृति का वृथा नहीं जायेगा,
 आज दुखी है मनुज और कल निश्चय पछतायेगा ।
 करते नहीं प्रहार प्रकृति पर, गढ़ते क्लेश नया हो ।
 कभी सोचा भी है, तुम क्या हो ?

(४)

युगों में अद्भुत रूप तुम्हारा !
 भू पर तुम-सा विज्ञ मूढ़ पहले न कभी आया था,
 वसुधा पर अन्धा प्रकाश यह कभी नहीं छाया था ।
 नहीं वंशधर तुम अतीत के, नूतन योनि अपर हो,
 जो न कभी पहले जन्मा था, वह बौद्धिक बर्बर हो ।
 ज्ञान तुम्हारा अन्धकार है, किरण तुम्हारी तम है,
 धर्म तुम्हारा ध्वंस, पूज्य देवता तुम्हारा यम है ।
 छाने तुमने अमित लोक, पर, मन को कभी न छाना,
 लाखों आविष्कार किये, पर, अपना मर्म न जाना ।
 दृश्य-दृश्य रटते-रटते कुछ ऐसे दृश्य हुए तुम ।
 आत्मदेवता के मन्दिर में भी अस्पृश्य हुए तुम ।
 छूट गई भाषा अदृश्य की अकथ कथा कहने की,
 बकते-बकते भूल गये तुम महिमा चुप रहने की ।
 सतत-चारियो ! कभी-कभी रुक जाने में भी सुख

अहंकार को भूल कहीं झुक जाने में भी सुख है ।
 देख लिया, नीचे पृथ्वी, ऊपर अनन्त अम्बर है,
 अब तो मानचित्र में खोजो, कहाँ तुम्हारा घर है ।
 जान चुके, कर दौड़-धूप कुछ और न जान सकोगे,
 अब आगे का भेद ठहर कर ही पहचान सकोगे ।
 बिना रुके मिलता न शान्ति का शीतल-कूल-किनारा ।
 युगों में अद्भुत रूप तुम्हारा ।

(५)

कहें भी तो उससे क्या बात ?
 अभी भूख से ही जो प्राणी तड़प रहा दिन-रात,
 रोटी की चिन्ता में कटते जिसके सायं-प्रात ।
 दहक रहे भीषण क्षुधाग्नि से जिसके प्राण अभागे,
 निर्दय है, दर्शन परोसता है जो उसके आगे ।
 रोटी दो, मत उसे गीत दो, जिसको भूख लगी है,
 भूखों में दर्शन उभारना छल है, दगा, ठगी है ।
 रोटी और वसन, ये जीवन के सोपान प्रथम हैं,
 नवयुग के चिन्तको ! तुम्हें इसमें भी कोई भ्रम है ?
 व्यष्टि-समष्टि-विवाद व्यर्थ हैं, झगड़ा मनमाना है,
 है समष्टि ही हार, व्यक्ति तो मोती का दाना है ।
 बूढ़ें जब गिरतीं समुद्र में, व्यथा कौन पाती हैं ?
 सागर में मिलकर अगाध सागर ही बन जाती हैं ।
 आते सारे भाव व्यक्तियों के समाज से छन कर,
 पुनः लौट जाते समष्टि में ही वे गायन बन कर ।
 जैसे मेघ धरा से उठ कर अम्बर पर घिरता है,
 और बारि बन फिर वसुधा के ही तन पर गिरता है ।

जहाँ व्यष्टि स्वाधीन अधिक है, नाश वहाँ छायेगा,
 अनुशासन के बिना व्यक्त कुछ प्राप्त न कर पायेगा ।
 भुक्त समष्टि के सम्मुख जिस दिन व्यष्टि दान देती है,
 तभी व्यक्ति के भीतर करुणा-विनय जन्म लेती है ।
 भरो विश्व-सर में करुणा के कमल सहज अवदात ।

कहें भी तो उससे क्या बात ?

(६)

वृथा मत लो भारत का नाम ।
 मानचित्र में जो मिलता है, नहीं देश भारत है,
 भू पर नहीं, मनों में ही, वस, कहीं शेष भारत है ।
 भारत एक स्वप्न, भू को ऊपर ले जानेवाला,
 भारत एक विचार, स्वर्ग को भू पर लानेवाला ।
 भारत एक भाव, जिसको पाकर मनुष्य जगता है,
 भारत एक जलज, जिसपर जलका न दाग लगता है ।
 भारत है संज्ञा विराग की, उज्ज्वल आत्म-उदय की,
 भारत है आभा मनुष्य की सबसे बड़ी विजय की ।
 भारत है भावना दाह जग-जीवन का हरने की,
 भारत है कल्पना मनुज को राग-मुक्त करने की ।
 जहाँ कहीं एकता अखण्डित, जहाँ प्रेम का स्वर है,
 देश-देश में खड़ा वहाँ भारत जीवित, भास्वर है ।
 भारत वहाँ, जहाँ जीवनसाधना नहीं है भ्रम में ।
 धाराओं का समाधान है मिला हुआ संगम में ।
 जहाँ त्याग माधुर्यपूर्ण हो, जहाँ भोग निष्काम,
 समरस हो कामना, वहीं भारत को करो प्रणाम ।
 वृथा मत लो भारत का नाम ।

(७)

साधना इस व्रत की भारी ।

पग-पग पर हिंसा की ज्वाला, चारों ओर गरल है ।

मन को बांध शान्ति का पालन करना नहीं सरल है ।

तब भी जो नर-वीर असिब्रत दारुण पाल सकेंगे,

वसुधा को विष के विवर्त से वही निकाल सकेंगे ।

मना रहे क्यों, यह व्रतपाली केवल भारत होगा ?

शेष विश्व हिंसा-लिप्सा में, इसी भाँति, रत होगा ?

किसी एक को नहीं, बदलना होगा साथ सभी को,

करना होगा ग्रहण शील भारत का निखिल मही को ।

शमित करेगा कौन वल्लि प्रहरी का जाल बिछाकर ?

रोकेगा विस्फोट विश्व को बल से कौन दबा कर ?

तब उतरेगी शान्ति, मनुज का मन जब कोमल होगा,

जहाँ आज है गरल, वहाँ शीतल गंगाजल होगा ।

देश-देश में जाग उठेंगे जिस दिन नर-नारी ।

साधना इस व्रत की भारी ।

(८)

धर्म को, श्रद्धा को मत त्यागो ।

शील मुकुट नरता का सबसे बड़ी भव्यता का है,

नहीं धर्म से बढ़कर कोई मित्र सभ्यता का है ।

निरी बुद्धि के लिए भावना का मत दलन करो रे !

जो अदृश्य प्रहरी है, उससे भी तो कभी डरो रे !

शान्ति चाहते हो तो पहले सुमति शून्य से माँगो,

नवयुग के प्राणियो ! ऊर्ध्वमुख जागो, जागो, जागो !

धर्म को, श्रद्धा को मत त्यागो ।

गृद्ध लगे मँडराने

नरेन्द्र शर्मा

जब से भावी महायुद्ध की खबर लगी है आने,
फिर लोभी के मनोगगन में गृद्ध लगे हैं मँडराने !
सोच रहा है नफ़ाखोर कब गोली-गोले छूटें !
कब बरसें बम, कब बम के संग भाग्य अनेकों फूटें !
कब लालच की चीलें भू पर गोल बाँध कर टूटें !
कब वह जीतों को धोखा दें और मरों को लूटें !
फिर लोभी के मन को यों चिन्ताएँ लगी सताने,
जब से.....

कब लाखों की जानें लेकर अपने लाख बनाऊँ ?
कब लाखों के घर उजाड़ कर अपना घर भर पाऊँ ?
मानवता की नींव हिलाकर अपने पाँव जमाऊँ,
कब अनगिनती दीप बुझा कर दीपावली मनाऊँ ?
लोलुप मन-मकड़ी दिन गिनता बिनता ताने-बाने,
जब से.....

राष्ट्र-धर्म के बिल्ले लेकर घर-घर बटवाएगा ।
विश्व-शान्ति के लिये गरजती तोपें ढलवाएगा ।
बारूदी विष-भरी सुरंगों पथ पर बिछवाएगा ।
कभी न जाएगा जिस पथ से हम को भिजवाएगा ।

लगा बावली दुनियाँ को वह राहें नई सुझाने ।
जब से.....

फिर सोने का रंग मिलाएगा बनिया केसर में,
खूनी माणिक टँकवाएगा पूँजी के जेवर में,
फिर विप-बुभी कटार छिपाएगा अपने तेवर में,
दुश्मन ! दुश्मन ! बिल्लाएगा बैठा अपने घर में,
दुनियादार गवाँर लगे फिर राग उसी का गाने ।
जब से भावी महायुद्ध की खबर लगी है अ.ने ।
फिर लोभी के मनोगगन में गूँध लगे हैं मँडराने ।

शान्ति की पुकार

अंचल

शून्य मन्दिर में न कोई वन्दना क्यों आज गाता ?
फूल किरणों के गुँथे कुन्तल लिये ऊषमा न आती,
सुन न पड़ती ज्योति-क्रीड़ा में खगों की नव प्रभाती,
पूर्व से हँसते हुए दिनकर न आकर दान देता,
स्वप्न-नयनों के न धोता जागरण का नव-विजेता,
शून्य मन्दिर है पड़ा, छाया तिमिर, बंदी पुजारी
बन्द है पट, एक भी दिखती न जीवन की चिगारी;
आज कोई क्यों न प्राणों की सरस वीणा बजाता,
शून्य मन्दिर में न कोई वन्दना क्यों आज गाता ?
ऊँघती रहतीं लिये श्रंगार उजड़ी बीथिकायें
टहनियों में, भाड़ियों में व्यक्त पतझड़ की कथायें ।
शुष्क मुरझाये कुसुम वीरान है सारा बगीचा
था जिसे निज रक्त से कितनी बहारों ने न सींचा ?
श्वेत पातों पर कमल की जल न सरसी का छलकता,
है वही प्यारा चमन कोई भला कह आज सकता ?
बाल पूजा का लिये निर्मल्य जीवन का न आता
शून्य मन्दिर में न कोई वन्दना क्यों आज गाता ?

धूप अक्षत श्री अगुरु का घूम सुरभित चाँदनी सा,
 नीर का अभिषेक, मोमी मोतियों में दाहिनी-सा,
 रजत-शंखों का महास्वर ध्वनित सागर-सा तरंगित
 ढह गये हैं नाश में ये मुग्ध जीवित स्वप्न पुलकित,
 उच्चरित होता न शत-शत मुक्त कंठों का जयी स्वर,
 व्योम-चुम्बी अनिल क्रीडारत ध्वजा का नाद फर-फर,
 आज माथे पर न कोई शान्ति का चन्दन लगाता,
 शून्य मन्दिर में न कोई वन्दना क्यों आज गाता ?
 क्यों किसी ने भी न अब तक दीप-पूजा का जलाया
 आरती की वर्तिकाओं ने विभा से मुँह छिपाया,
 मुन न पड़ती भैरवी की प्रज्ज्वलित ललकार साथी !
 आज दिखती है न सेवानत शिरो की पाँत साथी !
 आज सोये हैं कहाँ वे शान्ति के संकल्प वाले,
 विद्व के त्राता विकल सर्वस्व दाता वे निराले;
 बुझगई धूनी न कोई क्यों उसे फिर से जलाता ।
 शून्य मन्दिर में न कोई वन्दना क्यों आज गाता ?
 हैं मुँदे लोचन प्रगति के ज्योति की अवरोध धारा,
 तोड़ता जो बाँध सीमा का वही पाता किनारा ।
 है मलिन वह रूप की छवि वह महा प्रतिमा विजय की
 घेरती आती चतुर्दिक से महा आँधी अनय की ।
 बन गया जीवन पराजय और रोदन की कहानी,
 रूप श्री सौन्दर्य के चारण मुकवि की मूक वाणी ।
 बंधनों के नीड में है देवता नव युग विधाता ।
 शून्य मन्दिर में न कोई वन्दना क्यों आज गाता ?

भूलों का प्रायश्चित्त

शिवमंगल सिंह 'सुमन'

भूलों का प्रायश्चित्त करो मेरे मन,

शूलों में फूलों का सौन्दर्य सँवारो !

जीवन की पगडण्डी टेढ़ी-मेढ़ी है, ऊबड़-खाबड़, फिसलन गिरने का डर है,
खूँखार भेड़िए रथ की राहें रोके, कान्तारों में फुफकार रहे गह्वर हैं ।
पथ की दूरी को काट-छाँटना मुश्किल, रथ के घोड़ों को चहिए दाना-पानी,
यों ही पड़ाव पर डेरा करते-करते, हो जाय न जीवन गाथा नई पुरानी ।
विश्राम लिया तो लुट जाएगा सम्बल, सूरज-चन्दा से गति की होड़ लगाओ,
पथ में जब चीखें स्यार दहाड़ें बम्बर, गति के गीतों में उनका नाद डुबाओ ।
मन की सुघराई सबसे बड़ी नियामत, मन की कदराई सबसे बड़ी कयामत ।
बालू से काढ़ो तेल, बियाबानों में बस्ती के दीपों का जाज्वल्य उभारो !

भूलों का प्रायश्चित्त करो मेरे मन

शूलों में फूलों का सौन्दर्य सँवारो !

दुर्दमन तपन से तन के पीले पत्ते, भरने दो, जिससे मन की क्यारी,
अन्तःसलिला से सींचो मन का उसर, फूले-फैले उत्सर्गों की फुलवारी ।
मंजिल तो जाने किसने देखी जानी, जीने का एक बहाना ही मिल जाए,
जिस पीधे को जीवन भर पाला-पोसा, अन्तिम साँसों के साथ-साथ खिल जाए ।

जीवन फल-सा पक जाए, दूसरे खाएँ, रिसरिस कर रस का मादक सार लुटाओ,
जो बीज मिल गया था मिट्टी में उस दिन, उसकी मिट्टी को फिर से बीज बनाओ ।
विश्वास विश्व का सब से सुन्दर जौहर, पोरुप पृथ्वी की सघसे बड़ी धरोहर,
मनु के दीपक का स्नेह न चुकने पावे, जड़ रजकन का चेतन माधुर्य निखारो !

भूलों का प्रायश्चित्त करो मेरे मन,
शूलों में फूलों का सौन्दर्य सँवारो !

आग और फूल

गिरिजाकुमार माथुर

निकलती ही जा रहीं घड़ियाँ सुनहली
आयु के सबसे अधिक उज्ज्वल चरण की
शीष्म के उस फूल सी
जिसकी नई केसर हवा ने सोख ली,
वह आग की पीली शिखा
नीले धुएँ की धारियाँ घेरे रही
जिसके प्रथम आलोक को,
सीमान्त में जिसके रहे
पर्वत श्रवण के खड़े,
सुनसान की आवाज़
आती ही रही नेपथ्य से
जो निगल जाना चाहती थी
जिन्दगी के गीत को ।
ज्वालामुखी के द्वीप सा

कमजोर मिट्टी की जड़ें
 जमकर न जम पातीं कभी
 उठते बगूले जुलूम के दुःख के सदा
 हर लहर पर आते नए भूचाल हैं
 उजड़ा पड़ा यह द्वीप बिकनी की तरह
 फिर फिर सदा
 संघर्ष का अणुबम यहाँ जाँचा गया ।
 यह व्यक्ति और समाज का
 उत्तप्त मन्यन-काल है
 संक्रान्ति की घड़ियाँ बनीं हैं श्रृंखला
 बन्दी हुई है देह
 मन को बाँधने बढ़ते पतन के हाथ हैं
 है फेन विष का फैलना ही जा रहा
 अब डूबता अन्तिम ग्रहण की छाँह में
 आलोकहत नक्षत्र मिट्टी से बना
 जिसका कि पृथ्वी नाम है ।
 बस इसलिए वह उजड़ी घरा
 वह फूल सूखा ही खिला
 केसर बिना
 वह आग की पीली शिखा
 धुन्धली रही मन्दी रही
 उज्ज्वल न पूरी परिधि को जो कर नकी
 वह भस्म कर पाई नहीं
 नीले धुएँ को व्योम से ।
 वह भूमि किन्तु न मिट सकी

आगत फसल की राह में
 वह फूल मुरझाया नहीं
 रितु रंग लाने के अमिट विश्वास में
 वह आग की पीली शिखा
 उठती रही, जलती रही
 आलोक-वन तम से बचा
 वह अग्नि-बीजों को सतत बोती रही
 फिर से नया सूरज उगाने के लिए !

सर्वे भवन्तु सुखिनः

जानकीबल्लभ शास्त्री

विश्व भर का हो भला !

विश्व भर को प्राप्त हो नव
ज्ञान नित नव-नव कला !

एक साथ हिलें-मिलें सब,
एक डाली पर खिलें सब;
एक 'गत' पर विश्व भर-का
एक स्वर का हो गला !

गगन में हो उदित नव-रवि
भुवन में प्रमुदित नवल छवि,
विश्व-भर हो चिर-किरण के
एक साँचे में ढला !

ज्ञान्ति-पथ

भारतभूषण अग्रवाल

वाचक : घनन-घनन, लो, घहराते हैं मेघ प्रलय के
विध्वंसों के दैत्य-चरण से घरा डोलती,
सहम उठी हैं बसों दिशाएँ आशंका से
आसमान के ज्योति-नयन मुँदते जाते हैं,
उफ़न रहा है सिन्धु, गरजती लहरें भीषण
चीत्कारों के हा-हा-रव से शून्य तड़पता !

वाचिका : विफल दृष्टि निरुपाय शक्ति, निस्तेज हृदय से
मानव यह व्यापार देखता कातर हो कर
रंग रूप की उसकी दुनियाँ डूब रही है
टूट रही है आज सभ्यता की दीवारें,
भुलस रही है सम्मुख संस्कृति की हरियाली,
युग-युग के जीवन-संचय पर मृत्यु-यवनिका
उतर रही है महानाश के अंधकार-सी !

सहगान :

अंधकार ! अंधकार !
नभ में तूफान आज भीषण अपार !
अंधकार ! अंधकार !!

नाथिन-सी लहरें फुफकारती हैं बार-बार
उठते बवण्डर में खो गया है संसार
मानव के जीवन का टूटा आधार !

अंधकार ! अंधकार !!

मिटता है वास्तव, अब सपने हैं बेकार
भय का यह पाश हाथ ! कितना है दुनिवार
तम की, लो, जीत हुई, ज्योति गई हार !

अंधकार ! अंधकार !!

वाचक : ज्योति पराजित हुई आज सचमुच जीवन की
बाहर-भीतर अंधकार घिरता आता है
कच्चे रंगों के समान सारे मूल्यों का
लोप हो रहा है विनाश के कटु प्रहार से ।

वाचिका : यह विभीषण ! देख रहा है मानव जड़वत,
उसके हाथों को दुविधा ने बांध लिया है ।
आशंका की है कठोर बेड़ी पैरों में,
तनी हुई है विनत शीशपर खंग मृत्यु की,
धक्-धक् करता अंतर भय से काँप रहा है !

वाचक : इस अशान्ति के कूर आस से रक्षा का भी
कोई उमे उपाय सूझता नहीं कहीं पर,
बाधाओं को सदा चुनौती देने वाली
उसकी उज्ज्वल वाणी कातर नाद बनी है ।

मानव : प्राणों का गहन भार
गति प्रसुप्त, पथ विलुप्त, नयनों में अंधकार !
युग-युग का संचय रे ! खो गया
अंतर का साहम भी सो गया

आशा का नंदन-वन जल कर हो गया क्षार ।

प्राणों का गहन भार

मन का आधार छूटने लगा

जीवन का तार टूटने लगा

निष्फल है हाथ ! अब मेरी कातर पुकार ।

प्राणों का गहन भार

वाचिका : क्या सच-मुच यह कातर वाणी है मानव की ?

वाचक : उस मानव की जिस ने अपने दृढ़ पौरुष से
गिरि-वन मरु से भरी धरित्री पर संस्कृति के
अमर चिन्ह अंकित कर डाले हैं, सागर पर
अपने यश की लीक खींच दी है चिर-गहरी ?
उस मानव की, जिसने फौलादी मुट्ठी में
वायु बांध ली है ? जिस के इंगित पर बादल
वर्षा करते हैं ! जिसकी इच्छा पर पृथ्वी
रत्न उगलती है ? जिसकी सेवा में पावक
दास-भाव से लगा हुआ है ? जिसने जल से
विद्युत् उपजाई है ? जिसने अपने बल से
नैसर्गिक तत्वों पर शासन प्राप्त किया है ?

वाचिका : कल्प-कल्प के पौरुष विक्रम के प्रतीक ये
मानव के विज्ञान-ज्ञान क्या नष्ट हो गए ?
फिर क्यों मानव अंधकार से घबराता है ?
उस में क्षमता है जग को आलोक-दान की ?

वाचक : तूफानों की वह गरदन मरोड़ सकता है,
उसकी तनी भृकुटि पर लहरें नर्तन करतीं,

मेव बिखर जाते हैं उसके कण्ठ नाद से,
सकल प्रकृति का स्वामी होकर जड़-तत्वों से
हो जाये भयभीत मनुज, फिर आतं स्वरों में
करने लगे पुकार ? बड़े विस्मय का दिन है !

स्वर १ : पर प्रकृति तो आज भी है मनुज के आधीन
पा रहा विज्ञान भी उत्कर्ष नित्य नवीन
किन्तु फिर भी भूमि पर नित बड़ रहा संताप
मनुज अपनी शक्ति से ही काँपता है आप !

स्वर २ : विभव से सम्पन्न होता जा रहा प्रति देश
खिन्न, नीरस हो चला है किन्तु अन्तर्देश
मेघ संशय के, उठा है युद्ध का तूफान
स्वार्थ का सागर गरजता, विकल हैं जग प्राण !

सहगान : विकल हैं जगती के तन-प्राण !
मानव का विनाश करता है मानव का विज्ञान !
प्रकृति आज जिसकी अनुगामी
जो है अतुल शक्ति का स्वामी
अपने ही हाथों होता है अब उसका अवसान !
विकल हैं जगती के तन-प्राण !
जिसकी कीर्ति बसी कण-कण में
अणु तक हैं जिसके बंधन में
आत्मघात में खोज रहा है वह अपना कल्याण
विकल हैं जगती के तन-प्राण !
जिसने अपने कुशल करों से किया भूमि-शृंगार
जिसकी कला-कल्पना से उन्मुक्त हुए छावे-द्वार

आज वही करता विनाश के शस्त्रों का निर्माण !
विकल हैं जगती के तन-प्राण !

वाचक : दो-दो विश्व-महायुद्धों का शोणित-तर्पण
लेकर भी यह हिंसा का पशु तृप्त नहीं है,
देश-देश में 'नामहीन जन की समाधियाँ'
उसके मृत्यु-पर्व की भीषण याद दिलातीं,
हताहतों का आर्तनाद अब भी कानों में
गूँज रहा है, महानाश के दृश्य भयंकर
भूल न पाएगी मानवता किसी भाँति भी !

वाचिका : आज तीसरे महायुद्ध के नाम-मात्र से
वायु सिहरने लग जाती है, फूलों के मुख
मुरझा जाने हैं, नदियों के प्राण सूखते,
काली छाया से ढँक जाते हैं घर-आँगन,
पक्षी तक अपने नीड़ों में छिप जाते हैं,
माँ के शीतल अंचल की छाया के नीचे
कँपने लगते हैं अबोध शिशु आँखें मीचे !

वाचक : लेकिन फिर भी राष्ट्र-राष्ट्र के बीच भेद की,
विग्रह-भय-संशय की दीवारें उठती हैं,
जिनसे घिर कर आज मनुजता खंडित होती
होता जाता नए युद्ध का बीजारोपण !
एक-एक कर धीरे-धीरे हर कोने से
शस्त्रों की टंकार सुनाई पड़ती जाती,
हर प्रदेश को भय है अपने प्रतिवेशी से,
अपनी रक्षा के हित उसका दमन चाहता !

वाचिका : रणोन्माद की लहर फैलती है अब जग में,
मानव की हत्या के नित-प्रति नूतन साधन
आविष्कृत होते हैं, हिंसा के मन्दिर में
वह बलि-पशु के समान बेबस बन्दी है !
शान्ति और सुख सहज सुलभ है जिसे वही अब
अट्टहास कर आवाहन करता अशान्ति का !

वाचक : भय-संशय की इन काली घड़ियों में मानो
मानव किसी पूर्व-निश्चित विधान से प्रेरित
गिरता ही जाता है प्रतिपल गहन गर्त में,
अपने पर भी उसका वश अब शेष नहीं है ।
बिद्ध चरण, शीणित से लथपथ सपने लेकर
वह विनाश की ओर हाथ ! बढ़ रहा निरन्तर
एक, आज बस एक प्रश्न है सबके मन में,
“क्या न मिलेगी कभी मनुज को राह शान्ति की ?”

स्वर १ : क्या न पायेगा मनुज सचमुच कभी पथ शान्ति का ?
लील लेगा क्या उसे तूफ़ान यह भय-भ्रान्ति का ?
इस मनोरम विश्व का ध्वंगार क्या मिट जायगा ?
मनुज के मन से मनुज का प्यार क्या मिट जायगा ?
यह विश्व का प्रांगण विशद जो मनुज के हाथों सजा
ये सौघ जिनपर उड़ रही है प्रगति-संस्कृति की ध्वजा
ये गृह-भवन-पुर-ग्राम जो हैं कान्ति के आवास-से
सचमुच बनेंगे एक दिन क्या कालमुख के ग्रास-से ?
यह अमृत-दुग्धा भूमि, रंगों की अमर चित्रावली
क्या डूबा कर ही रहेगी इसे हिंसा वावदी ?

सहगान :

ध्वंस-रथ पर

रक्त-पथ पर

जा रहा मानव !

मूल जीवन,

मृत्यु-गायन

गा रहा मानव !

आज हिंसा कर रही है गगन-भेदी नाद

गूँजती है चक्र-ध्वनि बनकर विषम-उन्माद

युद्ध का यह दत्य भीषण सारथी है अंघ्र

स्वार्थ-भय के अदब लिखते विषमगति के छंद

अब प्रलय का

दृश्य भय का

ला रहा मानव !

ध्वंस-रथ पर

रक्त-पथ पर

जा रहा मानव !

स्वर १ :

पूछ रहा है विश्व अब करता करण पुकार

कौन बचाये प्रलय से यह सुन्दर संसार ?

स्वर २ :

मुक्ति शान्ति के पंथ का निर्देशक हो कौन ?

मौन भूमि आकाश भी, सभी दिशायें मौन !

स्वर ३ :

किन्तु अभी आलोक की एक किरण अवशेष है

इतिहासों के शिखर पर उठता भारत देश है !

सहगान :

जगा है फिर से भारत देश !

पूर्व क्षितिज पर अरुणिम आभा का नवीन उन्मेष !

जगा है फिर से भारत देश !
 कीर्ति-धवल हिमवान मुकुट है
 विस्तृत शादवल सुख-संपुट है
 गंगा-यमुना की धारार्ये
 जिसके अन्तर को सरसार्ये
 शीतल रस से ओत-प्रोत है जिसकी भूमि अशेष !
 जगा है फिर से भारत देश !
 सिन्धु तरंगित है चरणों में
 अतुलित है जो उपकरणों में
 ऊषा जिसकी अमर पताका
 जो शाश्वत आधार विभा का
 सदा संयमित और समन्वित जिसका अंतर्देश !
 जगा है फिर से भारत देश !
 श्री-शोभा है जिसकी दासी
 क्षमा-शान्ति का जो विद्यासी
 युग-युग के उत्थान-पतन का
 साक्षी है जो जग-जीवन का
 कोलाहल मय-जग को देता सदा शान्ति-संदेश !
 जगा है फिर से भारत देश !

व्याचक :

शान्ति, प्रेम, मंगल की जननी भरत-भूमि यह
 आदिकाल से मानवता का मिलन-तीर्थ है !
 सदियों के सोपानों पर यह मंथर गति से
 चलती रही प्रकाशित करती पूर्व दिशा को
 अपनी पुण्य-प्रभा से । नैसर्गिक वरदानों
 से इसने मानव का अंतर सहज सजाया,

फूल खिलाये मन में इसने विविध गुराणों के,
 संस्कृति की शीतल छाया में पीड़ित जन को
 दुलराया है, इसके प्राणों की अमराई
 कला-कोकिला के मीठे स्वर से गुंजित है !
 युग-युग के कूलों पर इसकी गौरव-गाथा
 सुर धनु-सेतु-समान समारोपित है सुन्दर !
 नक्षत्रों में इसका मधु-संगीत ध्वनित है,
 मेघों में इसके ही प्राणों का गर्जन है,
 मानव के शुभ संकल्पों की यज्ञ-भूमि यह,
 शान्ति-दायिनी धरती है यह शस्य-श्यामला !

वाचिका : शस्य-श्यामला धरती है यह, जहाँ मनुज ने
 सबसे पहले अपना जय-चेतन फहराया,
 जड़-चेतन का केन्द्र, प्रकृति का स्वामी बन कर
 मन के रंगों से जीवन को रूप दिया था !
 निखर उठी थी सप्तसिन्धु से धुली धरती,
 मीठे फल के कोष घने तरु छाया वाले,
 अमृत-धान्य के खेत भूमते सुख-समीर में
 दुग्धवती गोष्ठी गोधन की, पुष्ट प्राण-तन,
 ग्राम-ग्राम में सचमुच कान्ति उतर आई थी !

वाचक : जीवन के रंगों का वह पहला उभार था,
 भय-अभाव से प्रथम मुक्ति के साधन पाकर
 सामस्वरो में उठे शान्ति के श्लोक सुहाने,
 यज्ञ-धूम के नील मेघ रथ पर सुगन्ध के
 जल-थल और वहस्पतियों की छाया करते,

ठौर-ठौर पर आश्रम, गुरुकुल, तपोवनों में
 वेद-ऋचाएँ सो-भौ कन्ठों से उठती थीं,
शान्ति-पाठ : ओ३म् द्यौः शान्तिरन्तरिक्षः शान्तिः पृथ्वी
 शान्तिरापः शान्ति रोयवयः शान्तिः । वनस्पतयः
 शान्तिर्विश्वदेवाः शान्तिब्रह्म शान्तिः सर्वं शान्तिः
 शान्तिदेव शान्तिः सामा शान्तिरेषि !
 ओ३म् शान्तिः शान्तिः शान्तिः !

वाचिका : शस्य-श्यामला धरती है यह जहाँ कृष्ण ने
 वेणुनाद से बसुबातल पर स्वर्ग उतारा,
 दूध-भरे गोकुल की गलियों में धर-धर में
 हास और उल्लास निवास किया करते थे !
 पृथ्वी के उस सब से पहले जन-नायक ने
 सहयोगी-सहभोगी जीवन किया प्रतिष्ठित !
 यमुना की इन विमल मुस्कराती लहरों में
 बसी हुई है अब भी मीठी शान्ति रागिनी,
 ब्रज की इस अनुपम रज के कण-कण के मन में
 रास-मिलन की रंजित छवि अब भी अंकित है !

वाचक : आगे चल कर इसी कर्मयोगी नायक ने
 उत्तरपथ में न्याय-शान्ति की विमल पताका
 फहराने के हेतु किया उद्यम प्राजीवन,
 चक्रवाणि यह वंशीधर गीता का गायक
 अर्जुन का ही नहीं, शान्ति का बना सारथी !

सहगान : वंशी बोल रही !
 मित्रन स्वरों से वह जन-युग का आँगन खोल रही !
 वंशी बोल रही !

मुग्ध धरा है, मोहित अम्बर
सुख-सुधियों से पुलकित अन्तर
कर्म-भूमि के प्राणों में वह करुणा घोल रही !
वंशी बोल रही !

बाजिका :

शस्य-श्यामला धरती है यह जहाँ बुद्ध ने
युग के संधि-द्वार पर करुणा-दीप जलाया,
राग, अभाव, जरा, जीवन के भेद खोलने
राजभोग से रची अटारी परित्याग कर
हिम-आतप-वर्षा का कण्टकपथ अपनाया !
गौतम का वह त्याग नए गौरव का धन था,
उसके मन में जन-जन के मन का क्रंदन था,
बरसों तक वह विकल भटकता बाहर-भीतर
ज्योति खोजता रहा प्रेम की, दिव्य शान्ति की !

वाचक :

क्षमा, अहिंसा, करुणा का संदेश संजोए
बोधिसत्व की अमिताभा का वह अपूर्व
आलोक पूर्ण का ज्योति द्वार है ! जिसके तोरण
तले दलित, पीड़ित मानव ने बंधु-मिलन का
पर्व मनाया । जिस की उज्ज्वल चित्र रँगोली
साँची और अजन्ता की अनुपम-विभूति है !

सहगान :

) जगत की पीड़ा का उपचार
तुम्हारी करुणा का आलोक
जगा है तब से अब तक देव !
मिटता भव के भय-दुख शोक !
अहिंसा व्रत के व्रती उदार
प्रकाशित तुम से अंतर्देश !

चीन से लेकर यव-पर्यन्त
तुम्हारा गूँज रहा संदेश !
तुम्ही हो भारत के अभिमान
तुम्हारा तप वसुधा की कान्ति !
तुम्हारा जीवन है वरदान
तुम्हारी शरण ओलीकिक शान्ति !

वाचिका : शस्य-व्यामला वरती है यह जहाँ एक दिन
जलता देख कलिंग, यातना से व्याकुल हो,
भारत का सम्राट शान्ति के अन्वेषण में
चीवर-धारी भिक्षु बना था । अस्त्र-शस्त्र को
त्याग, धर्म के मिलन-मूत्र से नई एकता
संस्थापित की । प्रेमराज्य की विमल भावना
के द्रष्टा, युग-खण्डा प्रियदर्शी अशोक का
नाम शान्ति के सिंह द्वार पर स्वंशांकित है !
लिखित शिलाओं के प्रस्तर-प्राणों में उसका
जन-मंगल की अमर भावना संरक्षित है !

सहगान : धर्म-प्रेम-शान्ति का महामिलन
दे गए अशोक लोक को शरण
मुक्ति का प्रशस्त पंथ है यहाँ
यही समस्त सृष्टि का सम्मुन्नमन !
आज भी अशेष कीर्ति गान है !
अशोक विश्व में जयी महान् है !
धर्म की प्रभा लिए शिला-शिला
कर रही अनन्त दीप-दान है !

याचिका :

शास्त्र-श्यामला धरती है यह, जहाँ शान्ति की
शुभ परम्परा अनूदित विकसित होती जाती,
हर्ष-शोक में, सुख-दुख में, उत्थान-पतन में,
निर्भय, गतिमय चरणों से इस शान्ति-पथ पर
भारत के ये कोटि प्राण चलते जाते हैं !

इतिहासों के नयनों से यह वृद्ध हिमालय
इस विराट् जीवन-यात्रा को देख रहा है !
देख चुका है वह सुवर्ण-युग की श्री-शोभा,
देख चुका है वह इस भारत के सागर में
विविध सांस्कृतिक धाराओं का मगन-संगम,
देख चुका है वह नदियों के तीर भक्ति की
उठती हुई हिलोर, शान्ति की शीतल वर्षा !

चाचक :

और इन्हीं धरती पर इसने प्रस्तुत युग में
अभिनव एक प्रयोग अहिंसा का देखा है !
देखा है इसने पशुता के लौह-पाश को
आत्म-ज्योति की किरणों के समुद्र गल जाते !
दमय, दासता, गोश्रृण, विग्रह और विषमता
छहर न पाये सत्याग्रह के बल के समुद्र !
हिंसा-भय के अंधकार में राष्ट्र-पिता ने
भारत की यह शान्ति-भावना जीवित रखी,
व्याय-अहिंसा द्वारा खोले जन के बंधन
दिगा विश्व को शान्ति-मार्ग का शुभ निर्देशन !
वर्ग-वर्ण के, जाति-वर्म के भेद भूलकर
सर्व मिलन का, सर्वोदय का मार्ग बताया,
शान्ति वस्त्र सम्पूर्ण किया निज आहुति देकर !

सङ्गान :

हे अमर अभिराम !
तुमको आज मन करता अनन्त प्रणाम !

हे अमर अभिराम !

एक इंगित से तुम्हारे कट गया तम-पाश
फूटता है चरण-चिन्हों से अशेष प्रकाश
दीप-सा जलता तुम्हारा दान आठों याम ।

हे अमर अभिराम !

युग—पुरुष है ! नव-समन्वय के प्रतीक उदार !
तप्त धरती पर बहाई विमल करुणा—धार
शान्ति—पथ पर अडिग पद से तुम चले अविराम ।

हे अमर अभिराम ।

वाचिका :

प्रतिपल घिरते आते भीषण अंधकार में
भारत की यह मर्म—भारती ही आशा की
एकमात्र आलोक—किरण है । यही एक है
मुक्ति—मार्ग जग के मानव का, भय—संशय से
ग्रस्त मनुजता की रक्षा का अंतिम पथ है !
आज जगा है भारत सदियों के बंधन से
मुक्त वायु में उसके प्राण निखर आये हैं ।
उसकी वाणी के स्वर उजले होते जाते,
धीरे—धीरे उसके द्वारा राष्ट्र-राष्ट्र में
प्रेम और सद्भाव अंकुरित, कुसुमित होंगे ।
उसके गतिमय योगदान से मानवता को
पुनः मिलेगा पथ प्रशस्त कल्याण, शान्ति का !
जड़-यंत्रों की ओट छोड़ कर जब मानव-मन

निर्भय होकर मुवत धरा पर साँसें लेगा,
बंधु—बंधु से गले मिलेगा भेद मिटा कर ।

वाचक :

शान्ति-पर्व के इस अपूर्व क्षण में हम सब भी
आश्रो, अपना धर्म निवाहें । हिंसा का तम
दूर करें अपनी वाणी से । प्रखर स्वरो में
करें घोषणा हमें नहीं संघर्ष चाहिए,
हम विनाश के दृश्य देखना नहीं चाहते,
युद्ध नहीं होने देंगे हम, भारत के जन
प्रेम-अहिंसा-सहजीवन के विश्वासी हैं !
कोटि-कोटि कण्ठों की यह शुभ-शान्ति-कामना
मानव-मन को आज नया आश्वासन देगी,
सुन्दर सपने सरसायेगी जन-जन-भविष्य के ।
भारत की यह शान्ति-कामना वसुधा तल पर
विश्व-मिलन के नवयुग की भूमिका बनेगी !

सहगान :

भूजें भारत के प्राण !
बने यह जीवन स्वर्ग-समान !
मेघ के मङ्गल-कलश भरें,
घरों में सुख की वृष्टि करें !
दिशाओं की रंगीन ध्वजा,
गगन के शिखरों तक फहरें !
मिलन-यात्रा के बन पदचिन्ह
धरा पर आयें साँझ-विहान !
बने यह जीवन स्वर्ग-समान !

कलह का कोलाहल सो जाय
अविद्या के तम को धो जाय
प्राण का, जीवन का नव-रूप
युगों की जयमाला हो जाय !
कोटि-कण्ठों का नाद लिये
उठे जब साम-स्वरों में गान !
बने यह जीवन स्वर्ग समान !
गूँजे भारत के प्राण !

शान्ति का सबेरा

उपेन्द्रनाथ 'अरक'

देख रहा हूँ-भागी जग से
भूख गरीबी की अँधियारी
और बहुलता की छटकी है
चारों ओर चाँदनी प्यारी,
वह अभाव जो काल-देव सा
हमें लील जाने को तत्पर
भाग गया है दुबका दुबका
पिटे हुए पिल्ले सा सत्वर,
गये प्राण वे दिन, जब सिर पर
बेकारी की खड्ग लटकती,
और ऊबड़-खाबड़ राहों में
जीवन शक्ति अजान भटकती,
चार घड़ी को ऊँचे टीले
सूरज का आलोक निराला
और फिर गहन गर्त था जिनका
तिमिर अमावस का सा काल।

कभी नौकरी, रोटी, कपड़े
 और कभी फ़ाकों पर फ़ाके
 दिन दिन करना खोज काम की
 रातों सो रहना गम खा के ।
 जीवन-यापन को आवश्यक
 चीज़ें नहीं रहीं दुर्लभ अब
 बच्चों का पालन पोषण भी
 प्राण होगया सब को सम्भव ।
 देख रहा हूँ—युग युग पर फिर
 माँ ने माँ का गौरव पाया
 फूलों से शिशुओं ने हर घर
 सचमुच है गुलज़ार बनाया ।
 शिशु-मूह खुले नगर गाँवों में
 साथ मिलों औ' खलिहानों के ।
 बच्चों के लालन-पालन से
 चिन्ता-रहित श्रमिक खानों के ।
 गली-गली में खुले मदरसे
 अन्धकार की टूटी काग़ा
 शिक्षा जा पहुँची गाँवों में
 धनी-वर्ग का मिटा इज़ारा
 निज श्रम के धन से अब श्रमकर
 घर के काम चला सकते हैं
 बच्चों पर निर्भर रहने के
 बदले उन्हें पढ़ा सकते हैं ।
 देख रहा हूँ—मनोयोग से

निर्धन बच्चे पढ़ते हिल मिल
 गन्दे जौहड़ के कीड़ों से
 कल तक थे जो करते किलबिल,
 क्या जाने इनमें से किसकी
 प्रतिभा छू ले नश के दामन
 रण को या साहित्य-गगन को
 निज प्रतिभा से कर दे रौशन ?
 क्या जाने इनमें से कोई
 बने बड़ा दर्शन का वेत्ता
 और कौन विज्ञानोदधि में
 रहे बुद्धि की नौका खेता ?
 कौन प्रकृति के भेद खोलकर
 मानव की सुठ्ठी में भींचे ?
 कौन सितारे तोड़ डाल दे
 जन-जन के पैरों के नीचे ?
 किसकी प्रतिभा चंचल होकर
 छनका दे रस-डूबे पायल
 और कौन मृदु स्वर से कर दे
 सुगम श्रुति-हारों की मंजिल ?
 कौन सफल अभिनय से अपने
 भेद खोल दे मानव मन के !
 निज कौशल से प्रश्न गँठिले
 प्रस्तुत कर दे सम्मुख जन के !
 युगों-युगों से व्यर्थ पड़ी सी
 अवसर पाकर जागी प्रतिभा

भिन्न दिशाओं में उन्नति की
 मुक्त पवन सी भागी प्रतिभा ।
 गये प्राण वे दिन जब खिलते
 व्यर्थ विजन में फूल मनोहर
 श्री' अजान सागर के तल में
 सोते अनुपम मोती सुन्दर ।
 सामूहिक चेतना जगी है
 प्रतिभा व्यर्थ नहीं मुरझाती
 ढूँढ़ी जाकर, अवसर पाकर,
 जन के हित में होड़ लगाती ।
 नया रक्त पा लाल बने, जो
 फूल हुए जाते थे पीले
 तेज कर सब संकोच खिले हैं
 गुल सिकुड़े सिमटे शमीले ।
 देख रहा हूँ निश्चिन्त राहें
 निरिन्दत अब जीवन की शीखल
 खुली जा रहीं सिकुड़ी बाँहें
 सहमे से जीवन की प्रतिफल ।
 पत्थर बनकर नहीं गले में
 बँधे दीखते—घड़ियाँ, छिन, पल
 सतत बह रहे जीवन सरि में
 मास और वर्षों से उत्पल ।
 गये प्राण वे दिन जब दुनिया
 बनी हुई थी रात पूस की
 और जिन्दगी अपनी उम्रमें

अघ-नंगी भोपड़ी फूस सी ।
 देख रहा हूँ—नया सवेरा
 निशि की ठिठुरन सहलाता है
 विस्मित भोंपड़ियों के आंगन
 नये नूर से नहलाता है ।

बोलों के देवता

सुमित्राकुमारी सिनह

बोलों के देवता !

बोल कुछ ऐसे बोलो !

ऐसे बोल कि

जिनके शब्दों में अमरत्व सिन्धु लहराए,

ऐसे बोल कि

जिनको सुनने उच्च हिमालय शीश उठाए,

ऐसे बोलो: युग की साँसों में लय मधुता तुम बोलो !

सूभों के अंकुर

उन्मादों की उर्वर घरती पर फूटें,

कहीं न कोमल कला-कुसुम

नव कठिन ज्ञान के हाथों टूटें,

अन्तरात्मा-कलाकार ! मत निज को बुद्धि तुला पर तोलो,

करो मूकता की अर्चा

तुम व्यथा-अश्रुओं को न गिराओ,

उन्मादी बलिदान-पंथ पर

फूलों जैसे शीश चढ़ाओ,

बोलों के देवता

वाणी-घट में भरे वेदना-रस, जीवन सिंचित कर डोलो !

बोल कुछ ऐसे बोलो !

शान्ति का मोर्चा

नागार्जुन

नहीं लाम पर
नहीं मुहिम पर
बम बरसेंगे अनाकीर्ण आवादी पर ही
निरपराध निर्दोष निष्कलुष—
वाल-वृद्ध वनिताओं की ही जान जायगी
ताज्जा-ताज्जा खून बहेगा...
उस पवित्र शोणित धारों में नहा-नहाकर
खाज मिटाना चाहेंगे कोढ़ी कुबेर दस-बीस-पचीस-पचास
जिनकी दुर्गंधोंके मारे घुटा जा रहा मानवता का स्वास
कहाँ गिरेंगे ऐटम या हाइड्रोजन बम ?
शान्ति निरीह नगर- ग्रामों पर
खेतों-खानों-खलिहानों पर
सुन्दर सुभग सृष्टि रचने में व्यग्र व्यस्त ब-मान हज़ारों दस्तकार पर
शत-सहस्र बर्षों की संचित सूक्ष्म-समझ के फल स्वरूप उपलब्ध—
शिल्प के ललित-अमोलक चमत्कार पर
ताजमहल की मीनारों पर
गंगा-यमुना के संगम पर

अक्षयवट की शाखाओं पर
 सारनाथ के नवनिर्मित सुन्दर विहार पर
 हरित-भरित तिरहुत जनपद पर
 ग्राम-जामु-लीची-कटहल के उद्यानों पर
 भारखंड के नृत्यनिरत उत्सवनिमग्न संयालजनों पर
 रविठाकुर के कलाकेन्द्र पर
 शान्त सुभग नर्वदा तीर पर
 भूमिस्वर्ग कहलाने वाले काश्मीर पर
 केरल-कोंकण-कच्छ-कुर्ग पर
 कामरूप-काठियावाड़ पर
 सोमनाथ पर
 विश्वनाथ पर
 उज्जयिनी के महाकाल पर
 कन्नड़ के प्रतिमा-प्रकाण्ड उस बाहुवली पर
 बड़े-बड़े विद्यापीठों पर
 कलातीर्थ के छोटे-बड़े सभी स्थानों पर...
 खीझ-खीझकर टुरूमैन के नाती-पोते-बेला-चाटी
 बरसावेंगे अपने ही हाथों ऐटम बम
 सुन न रहे हों सर्वनाश का शंख !
 फड़-फड़-फड़-फड़-फड़ रहे हैं आसमान में महःप्रलय के पंख
 सोचो समझो मित्र, बताओ क्या विचार है ?
 स्वयं सयाचे हो, न कहो : कल्पित विभीषिका का प्रचार है
 शान्ति चाहिए, त्रास चाहिए
 तुमको हमको सबको ही कल्याण चाहिए
 दानव है वह, चाह रहा एकाको जो सेना बटोरना

गीधों को ही आता है लाशें अगोरना
 इमें नहीं कांटे पसन्द हैं
 सड़े घाव में चीर-फाड़ करना ही होगा
 खुजालाई फिर धनपतियों की कोढ़, जंग छिड़ने वाली है
 तो क्या हम तुम ईंधन बनकर समरानल में भोकेंगे फिर अपनी काया ?
 नहीं नहीं सो कैसे होगा !!
 अजी हमें तो शान्ति चाहिए
 एक नहीं हम कोटि-कोटि हैं, लाख-लाख हैं,
 अक्षयवट के सदावसन्ती अमरशाख हैं
 ऐटम बम तो ऐटम-बम है
 गोबर-बालू की पिंडी तक अकर्मण्य क्या बना सकेंगे—
 लक्ष्मीवाहन दुर्गिराज निवीर्य वृथाजन्मा धनपतिगण ??
 नहीं बनेगी सर्वनाश का वाहन विद्या कला और संस्कृति इस युग की
 अकर्मण्य फिर क्या कर लेंगे !
 जिनके जीवन का अबलम्बन
 युद्ध मात्र ही एक बच रहा
 उन्हें शान्ति से डर न लगेगा तो क्या होगा !!
 खेल न समझो मित्र इसे तुम
 मत समझो अभिसंधि इसे तुम लालरूस की लालचीन की
 चरम शान्ति चाहने वालों का यह अपूर्व अभियान
 अप्रतिहत अभियोग
 रुक न सकेगा कभी किसी भी ओर
 पूरब पच्छिम उत्तर दक्षिण...
 इस पवित्र पंडुक की छाया से न अछूता बचा रहेगा जगका कोई छोर
 “कहीं ध्वंसके हेतु कथंचित्

ऐटम बम का कर न सकेगा कोई भी उपयोग
 बना पायगा नहीं किसी को कोई कभी गुलाम..."

युद्धविरोधी स्त्री-पुरुषों का यह पवित्र संकल्प—
 दिशा-दिशा से आने वाला यह पवित्र उद्गार—
 कंठ-कंठ से उठने वाला यह अस्म्य उद्घोष—
 बाल-वृद्ध सबमें करता है नव-आशा-संचार।

शान्ति का गीत

कैदार

उजाला न रूटे, अंधेरा न आये ।
युगान्तर सबेरा करे मुसकुराये ॥
इसी के लिए शान्ति के गीत गाओ !
कली धूप पी कर पली जो पवन में,
खिली है हमारे-तुम्हारे नयन में,
इसी के लिए शान्ति के गीत गाओ !
धरा प्यार की लोरियां गुनगुनाये ।
हवा का हिंडोला हृदय को झुलाये ॥
इसी के लिए शान्ति के गीत गाओ !
हवा में हिल धान के पेड़ भूमों ।
बड़े प्रेम से एक को एक चूमों ॥
इसी के लिए शान्ति के गीत गाओ !
नदी का बजे जल मधुर से मधुरतम ।
कि नाचे लहर की गुजरिया छमाछम ॥
इसी के लिए शान्ति के गीत गाओ !
गगन के करोड़ों चमकते सितारे ।
हमारे दिलों पर रहें प्राण वारे ॥

इसी के लिए शांति के गीत गाओ !
 दिगम्बर दिशाएँ स्वयम्बर रचायें ।
 भुजाएँ पुरुष की प्रकृति को सजायें ॥
 इसी के लिए शांति के गीत गाओ !
 सुधाकर कलाघर घरा पर उतर कर,
 कलाएँ ललित से बनायें ललिततर ।
 इसी के लिए शांति के गीत गाओ !
 कबूतर दिवस के उजाले परों के,
 रहें आत्म-संगी हमारे घरों के ।
 इसी के लिए शांति के गीत गाओ !
 मशालें चले, चीर डालें शिलाएँ ।
 उजाला पियेँ मुस्करायें दिशाएँ ॥
 इसी के लिए शांति के गीत गाओ !
 रुई जो मुलायम घुनी जा रही है ।
 हमारे लिये दीर्घ दुख पा रही है ॥
 इसी के लिए शान्ति के गीत गाओ !
 परित्याग कर दे भिखारी पराश्रय ।
 कुदाली चलाये, न बैठे निराश्रय ॥
 इसी के लिए शान्ति के गीत गाओ !
 कहानी बने जिन्दगी की कहानी ।
 नये आदमी की निखरती जवानी ॥
 इसी के लिए शांति के गीत गाओ !
 नयी आग ही दाल-रोटी पकाये ।

पड़े पेट में पत्थरों को पचाये ॥
 इसी के लिए शान्ति के गीत गाओ !
 पिया की पुजारिन मिले जा पिया से ।
 नदी-सा उमड़ के छलकते हिया से ॥
 इसी के लिए शान्ति के गीत गाओ !
 रंगीले खिलौने नजर में समायें ।
 मिलें लाड़लों को, हृदय को चुरायें ॥
 इसी के लिए शान्ति के गीत गाओ !
 नये नीड़ पंछी बनायें हजारों ।
 पखेरू नये जन्म पायें हजारों ॥
 इसी के लिए शान्ति के गीत गाओ !
 न अन्याय जीते, न नव न्याय हारे ।
 प्रवंचक नहीं हों युधिष्ठिर हमारे ॥
 इसी के लिए शान्ति के गीत गाओ !
 करोड़ों करों से बहे कर्म-धारा ।
 घरा हो किनारा-गगन हो किनारा ॥
 इसी के लिए शान्ति के गीत गाओ !
 अमंगल न पल हो, न मानस विकल हो ।
 सदा कर्म कल्याण, मानव सफल हो ॥
 इसी के लिये शान्ति के गीत गाओ !
 मुँदे पंकजों की खुले नाट्य-शाला ।
 सुखी आदमी की बने भाग्य शाला ॥
 इसी के लिये शान्ति के गीत गाओ !

शान्ति के स्वर

भवानीप्रसाद मिश्र

में पथ पूछ रहा हूँ ।
जिससे पूछो वही बताता है अपना पथ
अच्छा । सोच रहा हूँ इन में भूठा कौन
कौन है सच्चा !

बीज कि जैसे पौष-माघ में या कि
सस्त जलते निदाघ में, दबा हुआ
माटी के नीचे, स्वप्न-सौख्य में अंकुर
मीचे सोच रहा होता है फल की बात
फूल की बात, सुनहली किरन, रूपहली
रात—इसी तरह शायद सबका
पथ ठीक !

पड़ जाए जहाँ पर बीज वहाँ है खेत,
पड़ जाए जहाँ पर पाँव वही पथ हो !
जड़ से फूल नहीं कह सकता 'खिलो' ;
या कि नहीं कह सकते पत्ते 'हिलो' !
फल कह सकता नहीं कि फेंको बीज ।

जड़ लेती ही लेती हो ऐसी बात नहीं ;
 हो सुबह सजीले की दुश्मन इतनी
 नालायक रात नहीं । वह किसी एक
 निश्चित कारण से आती है ; उसका
 आना है ठीक जरूरी और प्यारा !

अय, हमें चाहिए अधियारा और
 फिर प्रकाश ! इसलिए न अपना
 काम दूसरों पर ढालो ; यह मानवता
 का बाग इसे देखो-भालो !

अय, झूल और अय फूल और फल-
 पत्तो, बद मस्त न हो जाना ; हस्ती
 है होश ! तुम जहाँ खड़े हो वहीं
 काम है शत ? जड़-पीड़ फूल पत्ते
 सब श्रम में रत !!

बनाना तोड़ने से कुछ बढ़ा है
 हमारे जी को हम ऐसा सिखाएँ ;
 गढ़न के रूप की भाँकी सरस ?
 वही भाँकी जगत को हम दिखाएँ !
 बखेरे बीज ज्यादा प्यार ही के
 कहीं गो काँस से लड़ना पड़ेगा
 हमें इस आज के संघर्ष में से
 सनेही-शान्ति तक बढ़ना पड़ेगा ।
 लड़े कोई तो लज्जा में गड़े वह

न लड़ने का उसे गुन-गान सूँझे,
घृणा को आँख का करके मितारा,
अजल से आज तक सौ बार जूझे !

मगर उस जूझ से कुछ भी न सुधरा !
हमेशा बात बिगड़ी है जियादा ;

तो इसकी गाँठ अबके बाँध ले, हर
हमारे देश का फर्जी, पियादा !!

तुम जरा समझकर देखो इसको
मेरे मन, तुम कितनी ज्यादा
उथल-पुथल में रहते हो ! तुम
बहते हो सुख-शोक लहरियों में
कितने ! तुम कहीं जरा थमकर
देखो, रुककर देखो ! कितने व्याकुल,
हो तुम बढ़ने की ईप्सा में तुम जरा
खत्म होकर देखो, चुक कर देखो !

बढ़ना ही केवल लक्ष्य नहीं, रुककर
रह जाना भी कुछ है ; हर एक
कठिन आघात कि प्रत्याघात—
हीन-साँसों सह जाना भी कुछ
है !

जीवन-सरिता को सिन्धु अगर—
मिल नहीं सके, वह केवल बहती
चले शान्ति-आश्वास-हीन, तो
उस प्रवाह की कलांति-सनी

लाचारी से क्या चीज दीन !
 तुम जरा समझकर देखो इसको
 मेरे मन, यह दिशा सिन्धु की
 नहीं किसी मरुथल की है, तुम
 जरा रुको और मुड़ जाओ ।
 यदि सिन्धु नहीं तो किसी
 नर्मदा में, गंगा में जुड़ जाओ,
 अथ विन्दु सुनो ! ये सिन्धु-गामिनी
 धाराएँ हैं सिन्धु, सुनो !!
 हम आज भले इकाकी हों; मुमकिन
 हो सकता है कि हमारे स्वर इस क्षण
 चीत्कार और गर्जन-तर्जन में डूब
 जायें; संभव हो सकता है कि हमारे ही
 साथी इस शोर और गुल को सम्भव
 सुविधा मानें; वे शान्ति-स्नेह की
 झंकारों से ऊब जायें; वे कहें, पड़ौसी
 की छाती से खून, लगाकर मुँह
 पी चलना श्रेष्ठ चीज; वे कहें कि
 बोन के खातिर खुदगरजी, शोषण
 और हिंसा है श्रेष्ठ बीज, वे
 कहें, 'सम्यता, सुख, समृद्धि
 फैलाने का ठेका अपना
 वे कहें कि अपने हाथों ही संभव होगा साकार
 साम्य का वह सपना, जो देखा
 भी है केवल अपनी आँखों ने

संभव है हमसे लोग कहें, 'बंसी छोड़ो'
 बंदूकें लो, यदि ख्याल जगें सौंदर्य,
 स्नेह और करुणा के तो शर्म करो;
 उनके बदले तुम घृणा उचारो ।
 क्रोध भरो !
 मुमकिन है इतना सब लेकिन यह
 दशा सदा रह नहीं सकेगी, यह
 निश्चय; भय भाव नहीं छाती
 से सदा लगाने का; जो कायर
 शक्ति छुटाने में है । निरत आज
 वह कल समझेगा अर्थ अभय-युत
 ममता का; कल वह गायेगा
 गीत हमारी बंसी पर निर्भयता का भाईचारे
 का समता का !

शान्ति के लिए युद्ध

शांति के लिए युद्ध ?
 अवश्य; मगर वह
 मुझे अपने से करना चाहिए;
 और आँखें चार उस सपने से करना चाहिए
 जो दिखेगी मुझे अहंता के
 मर जाने पर !
 अहंता चाहे मेरी हो,
 चाहे मेरी जाति की,
 चाहें मेरे राष्ट्र की !
 मैं अगर अपने से नहीं लड़ता,
 तो शांति के युद्ध में आगे नहीं बढ़ता !
 सिर्फ शोर करता हूँ !
 शांति के मोर्चे को
 कमजोर करता हूँ !!
 शांति किसी लापरवाह
 राहगौर की जेब से गिरा पर्स नहीं है
 कि किसी दूसरे लापरवाह

राहगीर को चलते-चलते
 ठोकर से छूकर मिल जाए
 शांति अपने शरीर की मणि है,
 जो छाती को चीर कर मिलती है !
 तमाशा नहीं है कि अपने
 लगाया नारा
 और कहा कि वो मारा
 शांति के लिए युद्ध
 हमें अपने से करना पड़ेगा,
 इस युद्ध में हमारे आपे को
 मरना पड़ेगा !
 यह गाँठ बाँधने की बात है :
 बँरना सब तरफ रात है !
 दूसरों को गाली देने से
 कुछ नहीं होगा
 अपने बदन की खाल
 परत पर परत
 उधेड़नी पड़ेगी !
 अगर निबेड़नी है
 तो युद्ध की विभीषिका
 इस तरह निबेड़नी पड़ेगी !

हे जन-देवता !

नरेश मेइता

नये आलोक के जनदेवता का

पन्थ मंगल हो !!

अरुणमय पन्थ मंगल हो !!

गयीं अब डूब शोषण आंधियों की विष भरी छाँहें,
घिरीं आकाश में वे प्रलय सी इंसान की बाँहें,
पुरातन सर्पफन को कुचल कर उगतीं नयी राहें,

मनुज की जीत के इस देवता का

पन्थ मंगल हो !!

किरणमय पन्थ मंगल हो !!

उठीं इतिहास के जलते संफों पर शक्ति मीनारें,
दिशाएँ भर रहीं ये अग्निकेशी क्रांति हुंकारें,
ढहीं जनरक्त स्नाता, गगनचुम्बी महल दीवारें,

फसल का मीर बाँधे देवता का

पन्थ मंगल हो !!

सुजनमन पन्थ मंगल हो !!

जले आकाश में सामन्त-युग के दुर्ग के मस्तूल,
मंजिल, ज्योति ज्वारों सी रचाती फेन के नवकूल,
धरा के खेत अंगों पर भरें नवबालियों के फूल

नये इस नैनउत्सव देवता का

पन्थ मंगल हो !!

विजनवन पन्थ मंगल हो !!

अमन का राग

शमशेर बहादुर सिंह

सच्चादयाँ

जो गंगा के गोमुख से मोती की तरह बिखरती रहती है
हिमालय की बर्फीली चोटियों पर चाँदी के उन्मुक्त नाचते परों में
भिलमिलाती रहती है .

जो एक हजार रंगों के मोतियों का खिलखिलाता समुन्दर है
उमंगों से भी फूलों की जवान कश्तियाँ
कि वसंत के नये प्रभात सागर में छोड़ दी गई हैं

ये पूरब पच्छिम मेरी आत्मा के ताने-बाने हैं
मैंने एशिया की सतरंगी किरनों को अपनी दिशाओं के गिर्द लपेट लिया
और मैं योरप और अमरीका की तर्म आँच की धूप-छाँव पर
बहुत होले-होले नाच रहा हूँ

सब संस्कृतियाँ मेरे सरगम में बिभोर हैं
क्योंकि मैं हृदय की सच्ची सुख-शांति का राग हूँ
बहुत आदिम बहुत अभिनव

हम एक साथ उषा के मधुर अधर बन उठे
सुलग उठे हैं

सब एक साथ ढाई अरब धड़कनों में बज उठे है

सिम्फोनिक आनंद की तरह
 यह हमारी गाती हुई एकता
 संसार के पंचपरमेश्वर का मुकुट पहन
 अमरता के सिंहासन पर आज हमारा अखिल लोक-प्रेसिडेंट
 बन उठी है
 देखो न हकीकत हमारे समय की कि जिसमें
 होमर एक हिंदी कवि सरदार जाफरी को
 इशारे से अपने करीब बुला रहा है
 कि जिसमें
 फ्रैयाज खां बिटॉफ्रेन् के कान में कुछ कह रहा है
 मैंने समझा कि संगीत की कोई अमर लता हिल उठी
 म शेक्सपियर का उँचा माथा उज्जैन की घाटियों में
 झलकता हुआ देख रहा हूँ
 और कालिदास को वैमर के कुंजों में विहार करते
 और आज तो मेरा टैगोर मेरा हाफिज मेरा तुलसी मेरा गालिब
 एक एक मेरे दिल के जगमग पावर हाउस का
 कुशल आरेटर है
 आज सब तुम्हारे ही लिए शांति का युग चाहते हैं
 मेरी कुटूबू
 तुम्हारे ही लिए मेरे प्रतिभाशाली भाई तेजसिंह
 मेरे गुलाब की कलियों से हँसते खेलते बच्चो
 तुम्हारे ही लिए तुम्हारे ही लिए
 मेरे दोस्तों जिनसे ज़िंदगी में मानी पैदा होते हैं
 और उस निश्छल प्रेम के लिए जो माँ की मूर्ति है
 और उस अमर परम शक्ति के लिए जो पिता रूप है

हर घर में सुख
 शान्ति का युग
 हर छोटा बड़ा हर नया पुराना हर आज कल परसों के
 आगे और पीछे का युग
 शान्ति की स्निग्ध कला में डूबा हुआ
 क्योंकि इसी कला का नाम जीवन की भरी पूरी गति है
 मुझे अमरीका का लिबर्टी स्टैचू उतना ही प्यारा है
 जितना मास्को का लाल तारा
 और मेरे दिल में पेरिंग का स्वर्गीय महल
 मक्का मदीना से कम पवित्र नहीं
 मैं काशी में उन आर्यों का शंखनाद सुनता हूँ
 जो वोल्गा से आए
 मेरी देहली में प्रहलाद की तपस्याएँ दोनों दुनियाओं की चौखट पर
 युद्ध के हिरण्यकश्यप को चीर रही हैं
 यह कौन मेरी घरती की शांति की आत्मा पर क्रूरबान हो गया है
 अभी सत्य की खोज तो बाक़ी ही थी
 यह एक विशाल अनुभव की चीनी दीवार
 उठती ही बढ़ती ही आ रही है
 उसकी ईंटें घड़कते हुए सुख दिल हैं
 ये सच्चाइयाँ बहुत गहरी नींवों में जाग रही हैं
 वह इतिहास की अनुभूतियाँ हैं
 मैंने सोवियत यूसुफ़ के सीने पर कान रख कर सुना है
 आज मैंने गोर्की को होरी के आँगन में देखा
 और ताज के साये में राजर्षि कुंग को पाया
 लिंकन के हाथ में हाथ दिये हुए

और ताँत्सताँय मेरे देहाती यूनिअन होंठों से बोल उठा
 और अरागों की आखों में नया इतिहास
 मेरे दिल की कहानी की सुखी बन गया
 मैं जोश की वह मस्ती हूँ जो नेरूदा की भवों से
 जाम की तरह टकराती है
 वह मेरा नेरूदा जो दुनिया के शांति पोस्ट आफ्रिस का
 प्यारा और सच्चा क्रामिद
 वह मेरा जोश कि दुनिया का मस्त आशिक
 मैं पंत के कुमार छायावादी सावन भादों की चोट हूँ
 हिलोर लेते वर्ष पर
 मैं निराला के राम का एक आँसू
 जो तीवरे महायुद्ध के कठिन लौह पर्दों को
 ऐडमी सूई सा पार कर गया पाताल तक
 और वहीं उसको रोक दिया
 मैं सिर्फ एक महान विजय का इंदीवर जनता की आँख में
 जो शान्ति की पवित्रतम आत्मा है
 पच्छिम में काले और सफ़ेद फूल हैं और पूरब में पीले और लाल
 उत्तर में नीले कई रंग के और हमारे यहाँ चम्पई साँवले
 और दुनिया में हरियाली कहाँ कहाँ नहीं
 जहाँ भी आसमान बादलों से जरा भी पोंछे जाते हों
 और आज गुलदस्तों में रंग रंग के फूल सजे हुए हैं
 और आसमान इन खुशियों का आईना है
 आज न्यूयार्क के स्काइस्क्रेपरो पर
 शांति के डवों और उसके राजहंसों ने
 एक मीठे उजले सुख का हलका सा अँधेरा और शोर पैदा कर दिया है

और अब वो आर्जेन्टीना को सिम्त अतलांतिक को पार कर रहे हैं
पाल रॉन्सन ने नई दिल्ली से नये अमरीका की
एक विशाल सिम्फनी ब्राडकास्ट की है
और उदय शंकर ने दक्षिणी अफ्रीका में नये अखंडता को
स्टेज पर उतारा है

यह महान नृत्य वह महान स्वर कला और संगीत
मेरा है यानी हर अदना से अदना इंसान का
बिलकुल अपना निजी

युद्ध के नक्शों को क़ैची से काट कर कोरियाई बच्चों ने
भिलमिली फूलपत्तों की रोशन फ़ानूसे बना ली हैं
और हथियारों का स्टील और लोहा हज़ारों
देशों को एक दूसरे से मिलाने वाली रेलों के जाल में बिछ गया है
और ये बच्चे उन पर दौड़ती हुई रेलों के डब्बों की खिड़कियों से
हमारी ओर भाँक रहे हैं
वह फ़ौलाद और लोहा खिलौनों मिठाइयों और किताबों से लदे स्टीमरों के रूप में
नदियों की सार्थक सजावट बन गया है
या विशाल ट्रैक्टर-कम्बाइन और फ़वटरी मशीनों के हृदय में
नवीन छंद और लय का प्रयोग कर रहा है

यह सुख का भविष्य शांति की आँखों में ही वर्तमान है
इन आँखों से हम सब अपनी उम्मीदों की आँखें सेंक रहे हैं
ये आँखें हमारे दिल में रोशन और हमारी पूजा का फूल हैं
ये आँखें हमारे क़ानून का सही चमकता हुआ मतलब
और हमारे अधिकारों की ज्योति से भरी शक्ति हैं
ये आँखें हमारे माता-पिता की आत्मा और हमारे बच्चों का दिल हैं

ये आँखें हमारे इतिहास की वाणी
और हमारी कला का सच्चा सपना है
ये आँखें हमारा अपना नूर और पवित्रता है
ये आँखें ही अमर सपनों की हकीकत और
हकीकत का अमर सपना हैं
इनको देख पाना ही अपने आपको देख पाना है समझ पाना है
हम मनाते हैं कि हमारे नेता इनको देख रहे हों !

कवि और कविता

गंगाप्रसाद पांडेय

धुंधला सा यह चांद गगन में चढ़ी फागुनी रातें,
आओ छत पर बैठ करें कुछ मन की मीठी बातें !
पावस के पनियारे लोचन राह ताकते हारे,
असफलता में रहे सिमटते मन मयूर भख मारे !
सीसी करती बहीं शरद की पागल प्रणय पुकारे,
बीत गया मधुमास लिये मन की मन में मनुहारें ।
फागुन-सी मस्ती का मौसम, अच्छा किया पधारीं,
राग-रंग की अब की होली होगी सफल हमारी !
अब गुलाल से गाल लाल होने में तनिक न देरी,
जाने कहाँ कहाँ तक होगी इन हाथों की फेरी ।
बहुत दिनों पर तुम आईं मैं भूखा प्यासा हारा,
प्रिय बन सकूँ तुम्हारा प्रेयसि दो यदि आज सहारा !
मैं भूला-भटका अटका सा भारा मारा फिरता,
अहंकार के घटाटोप से मौन गगन मन घिरता !
ऐसा क्या अपराध ? गीत में अब भी लिखता जाता,
पत्रों से पैसे मित्रों से वही प्रसंसा पाता !
पिछले दिन नेता साहब ने बड़ी बघाई दी थी,

मुझे होश था उनके संग में थोड़ी ही तो पी थी !
 अफसर और मुसाहिब सारे पारे-से ढुलते हैं,
 मेरे प्रीत गीत प्लावन में मिश्री से धुलते हैं !
 वे फैशन की महिला जिनका अच्छा सा कुछ नाम,
 'घन्य घन्य' से धरा हिलाती देतीं भर भर जाम !
 पर तुम हो नाराज साज सब मेरे बने बिगड़ते,
 बाहर से आवाजें आतीं, 'पतित हुए क्यों सड़ते ?'
 तुम्हीं कहो कब मैंने तुमको घटिया गीत सुनाये,
 तुमसे ही पा सहज प्रेरणा मैंने तार चढ़ाये ?
 जो सूर तुमने चाहा मेरी विकल बँसुरिया बोली,
 क्यों न आज फिर इन गीतों से प्राण पँखुरिया डोली !
 क्यों न प्राण से प्यार प्राण का, पंकिलता मुरझानी,
 क्यों न जगे पंकज के प्रेमी नव प्रभात गुण ज्ञानी !
 चूक तुम्हारी या हो मेरी अब न विवाद बढ़ाये,
 आग्रो कुछ दिन साथ रहें घन तम का भूत भगायें ।
 "ना जी, यहां कहाँ लक्ष्मी का लुटता खुला खजाना,
 तुम वैभव में वিকে विटोही नित का आना जाना !
 मुझे चाहिए साधक साथी वाणी का अशिमानी,
 बाख्यत्र से बढ़कर जिसका कण्ठ काव्य वरदानी ।
 जो जन-जन के सांस स्वरो में बोले जन की वाणी
 मेरा प्रियतम वही एक कवि, युग-मर्यादा-मानी !
 रहे न कुछ अधिकार तुम्हारे बेच दिया अपने को,
 धन के मन से तोल सत्य अपनाया, तज सपने को !
 तुम कवि के कंगाल रूप को धनी समझ कर एंठे,
 सुख की सहज कल्पना मैं ही प्राप्त छोड़कर बैठे !

शर्म शर्म सचु-गीत सुनाते धवक रहे अंगारे,
 स्वार्थ-सने तुम छाँख मूँदते बहते रक्त पतारे !
 तुम्हें चाहिए निजता प्रभुता परियाँ रंगमहल की !
 भरे मनुजता भले तुम्हें धून अपनी चहल-गहल की !
 सब को छोड़ स्वयं में रमकर भी कविजी कहलाते,
 इस सम्बोधन से मन ही मन स्वयं तुम्हीं घबड़ाते !
 कवि का छोड़ धरातल तुमने नन की कमी सझारी,
 ऐसे वायु-विकम्पित प्रेमी से नै हरदम हारी !
 नहीं, सुनूँ आह्वान और आने में देर लगाऊँ,
 'सुमिरत सारद तुरत सिधार्ई' का उपहास उड़ाऊँ ?
 वायु वाष्प के छैन छवीने तुम अपने में राजा,
 शीशा तो देखो जब मुझसे कहते 'आ जा, आ जा !'
 महा भूमिका महायुद्ध की करती है आह्वान,
 नरपिशाच की लहर टपकती रक्तयान अनुमान,
 खड़ी सैन मानवता तकती बरती थर थर कैंपनी,
 कवि के सृजन करों की शूंथी माला मन में जपती !
 बलि के बली बड़ो तो आगे एक बार ललकारो,
 शान्ति सुधा की सबल तरंगों का सागर छलकारो !
 अहेन्दु के वंशज घर घर डोलो अपनी बोली
 ऐसा करो रमों प्राणों में जीवन संगी हो लो !
 वैभव छोड़ मुझे जो भजता मैं उसकी ही रानी
 एक हाथ में आग संभाले एक हाथ में पाती !
 साहस हो तो कविर्मनीषी परभू और स्वयंभू,
 मिट्टी की पीड़ा में पिचलो यह है प्राण प्रभू !
 घर घरती भुभसे मिलने की क्षमता भी बड़ जाती,

मही मनुष्यता फूलों सी खिल हारों में लहराती !
 रक्तदान से, प्राणदान से, गानदान से चाहे,
 युद्ध वीच जो आज खड़ा है शान्ति सिन्धु अबगाहे !
 सामूहिक जीवन की रक्षा में जो मरता हँसता,
 युग-जीवन में उसी एक कवि की मैं अमर सफलता !
 सूर्य-गर्हण यह निशा दिवस की राहु राक्षसी छाया,
 तुम प्रकाश के प्रहरी दीपक अपना क्यों न जलाया !
 तिमिर तोम में दीप शिखा की कवि की उज्ज्वल छाती,
 लेकर अन्तःपुर में पैठे वन्दी दीपक वाती ?
 बुझे दीप जब प्रणय शलभ की करते मुझ से चर्चा
 ठगी तुम्हारी स्वयं ठगी सी केवल बौद्धिक अर्चा,
 मैं समवेदनशील बुद्धि की वनूँ कहों क्यों चेरी ?
 क्षमा करो अब मैं जाती हूँ बजा करे रण भेरी !^{११}
 'रणभेरी सुन मैं भी जूझूँ यही तुम्हें क्या भाता,
 काल कालिका बनी प्रियतमा कैसे भाग्य विधाता ?
 अच्छा तो, रण रंग खेलने को मैं बाहर आऊँ,
 रणोत्त हो भपटूँ जूझूँ कवि की कला दिखाऊँ ?"^{१२}
 नहीं, नहीं जूझो मत वूझो कौन चाहता लडना,
 कौन चाहता मानवता के पथ प्रकाश को छलना ?
 उसे टोंक दो ताल ठोंक दो कवि हो तो जुट-जाओ,
 उसे घोंट दो या विरोध मे स्वयं तुम्ही घुट जाओ !
 अखिल थान्तिहर निखिल क्रान्तिकर शान्ति पर्व के गाने
 गा न सके यदि भारत का कवि तो सब व्यर्थ तराने !
 वसुधा के निरीह, नर-नारी होंगे साथ तुम्हारे,
 युद्ध-वन्द के छन्द बनेंगे गति के सबल सहारे !

रूस साथ है, चीन साथ है, जावा और सुमात्रा,
इन को लेकर बढ़ो साथ ही सफल तुम्हारी यात्रा !
तभी भेंट फिर होगी कविजी शान्ति-सदन में सुख में,
तुम न सही, मैं विषण्ण हूँ युद्ध भाव के दुख से !
शान्ति हुई तो कान्तिमयी मैं साथ तुम्हारे हूँगी,
जीवन के अविरल प्रवाह की स्नेह-सुधा भी हूँगी !
छोड़ अन्यथा कायर साथी रहना भला अकेला,
विदा विदा जाती हूँ जागो जगी जागरण बेला !”

“रुको आज कल जाना अब तो सभी तुम्हारे मन का,
शान्ति-दूत बन मैं धूमूँगा प्रतिनिधि हो जन जन का !”
अरे साधना के पहले तुम सुफल चाहते कैसे ?
बनो मिलन के योग्य बताया मैंने तुमको जैसे !
तब मैं जयमाला लेकर आऊँगी बिना बुलाये,
गाँव-गाँव धूमूँगी तुमको अपने गले लगाये !
मधु मरंद मादक मृदंग की रंगमंच में बसकी,
देकर तुम्हें सुनाऊँगी मैं लोरी जीवन जय की !
तुम कवि मैं कामायनि कविता रूप रंग में रस में,
भुज भर भेंट सकेंगे जग को स्नेह शान्ति के बस में !”

रामोहार

रांगेय राघव

हन्ध्यते नील रेखम से मनोहर खेत
जैसे काँपते हैं,
या गरजते सिन्धु से हुंकार जैसे फूटती है,
या किसी बीरान पर अनजान कोई बीज छोटा
काड़कर तह धूल की है फूट उठता,
फूल सगता है महकता,
या कि आशा का उमड़ता ज्वार
रम रग से मचलकर जिन्दगी उठती
विभोर पुकार,
आश मीनव के अनेकों द्वीप
देखे तिमिर को रह रह चुनौती
बल रहे हैं भोर तक—
इन्सान की दुनियाँ बचाये
ज्योति जीवन की जगाये !
हवसा या भेषदा तूफान की ठोकर, भटकता,
प्रंधरे में हिला रहा बेड़ा अभी तक
बल पड़ा है तीर का सन्धान कर अब

जब गगन में बज उठा है

—लो उषा का तार !

फूल की खुशबू जवानी है महकती,

सिन्धु का उत्साह है वह,

वह धुमड़ते बादलों में

बिजलियों की कौंध सी रह रह,

लरजती,

जिन्दगी के दौर में है

क्रान्ति का कम्पन जवानों,

अमर पथ निर्माण करती

शक्ति ऊर्जस्वित रवानी,

यह जवानी ?

यह नहीं साम्राज्य के भूखे भयानक सायियों की

भीम तोपों के लिए रे खाद्य,

यह नहीं बारूद है जो

फाड़ मानव के हृदय को

स्नेह को दे रूँध

यह जवानी ?

यह सदा-मानव हृदय की प्रीति का

बन्धन मनोहर

एक स्वर का गीत है यह अति लुभाना

यह नहीं है बड़े जूते पहनकर आज़ादियों को

कुचलने को चल रहे पग

लौह के से मुख बनाकर,

यह सदा है एक लय पर नृत्य करते

भ्रातृ-सुख विस्तार करते
 सृजन रत पग
 विहँसते मुख खिलखिला कर ।
 यह जवानी ?
 यह नहीं है कुटिलता जो कर बहिर्गत
 दास ग्रन्थों को बनाए,
 यह सदा फ़ौलाद की वे उँगलियाँ हैं,
 जो कि अब हर देश की
 दीवार खूनी बन्धनों की
 तोड़ती है ।

यह नहीं है मेंड़ जो हल रोकती है
 शक्ति है यह जिन्दगी की,
 जिन्दगी है एक सुन्दर बाग
 उसका फूल है सुन्दर जवानी
 जाति कुल औ' वर्ग-बन्धन की नहीं भाती इसे
 कोई कहानी ।

देखता हूँ
 चीन, हिन्दुस्तान, यूरोप, रूस औ' ईरान,
 सागर के अनेकों द्वीप—
 धरती सिन्धु पर है जहाँ विजयिनि,
 अमेज़न की वह गहन जल राशि,
 या वह नील नद की बदलती मिट्टी-सहेजा देश,
 सब जगह पर दलित सूखी
 जिन्दगी की आखिरी काली लकीरें
 मिट रही हैं ।

और अब इन्सान
 बर्बर प्रकृति का स्वामित्व करता
 बढ़ रहा है—
 ज्ञान के ले दीप अब प्रति देश से
 चलती जवानी,
 गीत उठता है नया
 नव शक्ति की जलती कहानी.
 और अब प्रति देश की संस्कृति
 बनाती एक तोरण
 सज रहे हैं नए बन्दनवार
 और मानव-पुत्र नूतन कीर्ति से सज
 दीप्त करता मव्य जय जयकार
 यह नया त्योहार !

गोरे गुलाबी नाखून से

वीरेन्द्रकुमार जैन

गोरे गुलाबी नाखून से छिलती नारंगी,
फूटती सुगंधा रस-नीहार
समय के आरपार :
रसा की आदिम रसवार,
आगामी प्रभात की वादामी किनार !
कल्प-लता उर्वशी के आलिंगन का
चिर किशोर इकरार ।
पेरिस की मोहिनी संध्याओं की मायावी बहार ।
रसा की आदिम रसधार :
नन्दन के फूलों की
अप्सरा-अंग-कैलित गंधानिल ।
रोम के फुलेलों की
बन्दिनी खुशबू
फूट पड़ी सुवित के आकाश में,
स्पार्टाकस* की जंजीरें तोड़ती
भुजाओं के लोक में :

*रोम के गुलाम विद्रोह का नेता ।

स्पाटाकिस की

अमर जीवन वासना के अनन्तों में ।

गोरे गुलाबी नाखून से छिलती नारंगी ।

वसुन्धरा की चिर कुंवारी साव,

युग-युगान्तर में नित-नवीन-विश्वों की रचना ।

नव-नवीन रूप-रंगों की भास्वर लीला ।

वसुन्धरा की चिर कुंवारी साव,

बनती ही गई जो अशेष अगाध ।

असंख्य मानव-मुगलों की प्रणय-लीला में

उमड़ रही जो मरम की रस-राशि

चिर नूतन,

उसी का परिचय-परस :

प्रिया की गोरी मोतिया अँगुलियों बीच

छिलती-भूलती नारंगी की

रस-भीनी फुहार में ।

क्षण-क्षण बदलते भूगोल में

पास खिच आते खगोल की

नाचती रत्न-प्रभ तरंग माला ।

जिसमें आगामी युगों और लोकों का

अकल्पित उजियाला ।

जिसमें आदिम ज्योतिर्वर मानव के

नयनों का पारगामी आलोक,

और उसके अंगों में आलोड़ित

वासना के सागर ।

भीतर विश्वामित्र की निर्विकल्प समाधि,

और बाहर मेनका का दुर्निवार रमण-लास्य ।
 जिसमें वैदिक ऋषियों की सोम-रस-भारियाँ
 और उनके मन्त्र-दर्शन की मुक्त ऊषा ।
 जिसमें मानव-रक्त में तैरते
 यूनानी महलों की दावतों में
 उपल पात्रों में सजे फलों की छाया ।
 जिसमें सामन्ती विलास की
 इत्रों में डूबती-उतराती नशीली रातें :
 मुगल सहजादियों के कबूतरी सीनों की
 सुगंधों में दफन होती हसरत भरी आहें,
 जिसमें जेबुन्निसा की कविता की दर्दिली निगाहें ।
 जिसमें कालिदास के मेघदूत के
 बादलों में बिखर-बिखर जाते भव्य सपने :
 रूप ले रहे जो आज
 मानव की भुजाओं-बँधी—
 भारत की गंगा में,
 सोवियत की वोल्गा में,
 नये चीन की हुई नदी की
 दुर्दम बिद्युत् तरंगों में ।
 साकार हो रहे जो सृष्टा मानव की
 युगान्तर-गामिनी हथेलियों पर !
 गोरे गुलाबी नाखून से
 छिलती नारंगी से फूटती—
 छूटती रस की संवेदन-फुहार,
 समय के आर-पार,

मेरे किशोर प्यार से लगा कर,
 आणविक युद्धों की
 अकल्पित नाश-लीला के आर-पार :
 इस हायड्रोजन बम की सत्यानाशिनी ललकार
 के मस्तक पर लहराते,
 शान्ति के नये प्रभात सागर पर
 मानव की नई दुनिया की
 कल्याणी जयजयकार ।
 कि भू-श्रीर चू के आलिङ्गन—
 सिंधु-मंथन पर,
 एक नई हेमवती, कल्पवती
 पृथ्वी का आविर्भाव,
 परिपूरित हुए जहाँ मानव के चिर अभाव ।
 तुम्हारे गोरे गुलाबी नाखून से छिलती
 नारंगी की सुगंधा रस-निहार :
 समय के आर-पार,
 चिर प्रगतिमान पूर्ण चेतना का
 मुक्त अभियान, अभिसार ।

अब युद्ध नहीं होगा

नीरज

मैं सोच रहा हूँ अगर तीसरा युद्ध छिड़ा,
इस नई सुबह की नई फसल का क्या होगा,
मैं सोच रहा हूँ गर जमीन पर उगा खून,
मासूस हलों की चहल-पहल का क्या होगा?
यह हँसते हुए गुलाब, महकते हुए चमन,
जादू बिखराती हुई रूप की यह कलियाँ,
यह मस्त भूमती हुई बालियाँ धानों की,
यह शोख, सजल, शरमाती गेहूँ की गलियाँ,
गदराते हुए अनारों की यह मंद हँसी,
यह पैंगे बड़ा-बड़ा अमियों का इठलाना,
यह नदियों का लहरों के बाल खोल चलना,
यह पानी के सितार पर झरनों का गाना,
मैनाओं की नटखटी, ढिठाई तोतों का,
यह घोर मोर का, भीर भृङ्ग की यह गुनगुन,
बिजली की कड़क-तड़क, बदली की चटक-मटक,
यह जोत जुगुनियों की, यह भींगुर की भुनभुन।
किलकारी भरते हुए द्वेष से यह दृक्,

निर्भीक उछलती हुई जवानों की टोली,
 रत्न को शरमाती हुई चाँद सौ यह शकलें,
 संगीत चुराती हुई पायलों की बोली,
 आल्हा की ललकार, थाप यह ढोलक की,
 सूर्य भीरा की सीख, कबीरा की बानी,
 पनघट की भरी गगरियों की यह छेड़छाड़
 राधा की कान्हा से छुटछुप आनाकानी।
 क्या इन सब पर खामोशी मौत बिछा देगी,
 क्या धुन्ध-धुआँ बनकर सब जग रह जायेगा ?
 क्या कूकेगी कोयलिया कभी न बगिया में,
 क्या पपिहा फिर न पिया को पास बुलायेगा ?
 मैं सोच रहा युग जो इतिहास लिख रहा है
 क्या रक्त धुलेगा उसकी सादी स्याही में ?
 क्या लाशों के पहाड़ पर सूरज उतरेगा,
 क्या चाँद सिसकियाँ लेगा ध्वंस तबाही में ?
 क्या खिज़्राँ चाट लेगी शबाब इन फूलों का,
 क्या धूप अन्वरे को दासी हो जायगी,
 क्या क्रान्ति पहन लेगी जंजीरें सोने की,
 क्या शान्ति मरघटों में छिप कर सो जायेगी ?
 क्या पी जायेगा रेगिस्तान नर्मदा को,
 क्या गंगा का सैलाव भाप बन जायेगा ?
 भुक्क जायेगा क्या शीश हिमालय योगी का,
 बिन्ध्याचल में पतझर दुवारा आयेगा !
 मैं सोच रहा, जो फूट रहा खेतों में उस-
 बचपन को गोद मिलेगी क्या संगीतों की ?

मिटकर मिट्टी के सर पर जो धर रहा ताज
 उस श्रम को उन्न मिलेगी टैंक मशीनों की ?
 जो अभी-अभी सिन्दूर दिये घर आई हैं ;
 जिसके हाथों की मेंहदी अब तक गीली है,
 धूँधट के बाहर आ न सकी है अभी लाज,
 हल्दी से जिसकी चूनर अब तक पीली है,
 क्या वह अपनी लाड़ली बहन साड़ी उतार,
 जाकर बेचेगी निज चूड़ियाँ बाजारों में ?
 जिसकी छाती से फूटा है मातृत्व अभी,
 वह माँ क्या दफनायेगी दूध मजारों में !
 क्या गोलि की बौछार मिलेगी सावन को,
 क्या डालेगा विनाश भूला श्रमराई में ?
 क्या उपवन की डालों में फूलेगे श्रृंगार,
 क्या घृणा बजेगी भौरों की गहनाई में ?
 असहाय बुढ़ापा तड़पेगा क्या सरघट में
 बारूद करेगी क्या श्रृंगार जवानी का ?
 क्या मानवता पर विजयी दानवता होगी,
 क्या होगा अन्त पुराना नई कहानी का ?
 चाणक्य, मार्क्स, एंजिल, लेनिन, गांधी, सुभाष,
 सदियाँ जिनकी आवाजों को दुहराती हैं,
 तुलसी, वर्जिल, होमर, गोरकी, शाह, मिल्टन,
 चट्टानें जिनके गीत अभी तक गाती हैं,
 में सोच रहा क्या उनकी कलम न जागेगी,
 करवटें न बदलेंगी क्या उनकी कब्रें जब—
 उनकी बेटी दे बनाई जायेगी ?

जब धायल सीना लिये एशिया तड़पेगा,
 तब बालमीक का धैर्य न कैसे डोलेगा ?
 भूखी कुरान की आयत जब दम तोड़ेगी,
 तब क्या न खून फिरदौसी का कुछ बोलेगा ?
 सुन्दरता की जब लाश सड़ेगी सड़कों पर,
 साहित्य पड़ा महलों में कैसे सोयेगा ?
 जब कैद तिजोरी में रोटी हो जायेगी
 तब क्रान्ति-बीज कैसे न पसीना बोयेगा ;
 हँसिये की जंग छुड़ाने में रत है किसान,
 है नई नोक दे रहा मजूर कुदाली को,
 नभ बसा रहा है नये सितारों की बस्ती
 भू लिये गोद में नये खून की लाली को ।
 बढ़ चुका बहुत आगे रथ अब निर्माणों का
 बम्बों के दलदल से अवरुद्ध नहीं होगा,
 है शांति शहीदों का पड़ाव हर मंजिल पर,
 अब युद्ध नहीं होगा, अब युद्ध नहीं होगा ।

मेरा देश

वीरेन्द्र मिश्र

नो अब गाता हूँ—

कोई अन्धकार की चादर मेरी ओर बढ़ाए ना
जलता दीप है ये,

इससे प्यार मुझको !

कोई मेरी खुशहाली पर खूनी आँख उठाए ना
मेरा देश है ये

इससे प्यार मुझको !

मेरा देश है ये.....

इसकी मिट्टी में है गर्मी काल की

इसमें ताकत है उठते भूचाल की

इतिहासों की गाथा इसके मूल में

एक चमकती दुनियाँ इसकी धूल में

इसके पवन-भक्तियों में वह प्यास है

सिर्फ बहारों को जिसका आभास है

संझा और सकारे ऐसे हैं कहीं ?

सूरज-चांद-क्षितारे ऐसे हैं कहीं ?

दयाकण्ठ-विजली-बरखा मनभावनी

रिमरिम बूंद फुहार, जदनियाँ सावनी ।

आल्हा की हुंकार, रमायन की कथा
 वृन्दावन के रास, गोपियों की व्यथा ।
 त्योहारों की धूम, दिवाली के दिय
 होली के रंगों-बिन कोई क्या जिए ?
 मनीपुरी के नृत्यों की चंचल परी
 और भरतनाट्यम् पर छिड़ती बाँसुरी
 यह सब मेरी दुनियाँ की आवाज है
 इस पर ही तो होता मुझको नाज है
 लो अब गाता हूँ—
 कोई हँसती-गाती राहों में अंगार बिछाए ना
 पथकी धूल है ये,
 इससे प्यार मुझको !
 कोई मेरी खूशहाली पर खूनी आँख उठाए ना
 मेरा देश है ये,
 इससे प्यार मुझको !
 मेरा देश है ये.....

२

भूमर-हँसली-पायल-नूपुर-रागिनी
 काजल-मेंहदी-म्हावर क्वारी चाँदनी
 शुभ-शकुनों के मंगल कलश-दुआर पर
 अनव्याहे हग उठते बन्दनवार पर
 और एक दिन जाती घर से लाड़ली
 कुंकुम की डोली में चम्पा की कली
 देश कहीं, परदेश कहीं, किसकी लगन

किसकी ममता-डोरी, मन किसमें मगन
 और एक दिन संघर्षों की राह पर
 जाता है परिवार विलखता आह भर
 साध चली शमशान, उमंगों पर कफन
 प्यासे मनवा प्यासे ही हो गए दफन !
 लेकिन इसका अर्थ नहीं होता 'मरण'
 मुझको जाना है न किसी की भी शरण ।
 हँसी उड़ाने वाले जाते भूल हैं
 मेरे मरघट में भी खिलते फूल हैं
 इन चरणों में अब भी गति की प्यास है
 इन अधरों पर तो अब भी उल्लास है !
 तो अब गाता हूँ—
 कोई मधुऋतु इस पतझर पर दानी हाथ उठाए ना
 मेरा बाग है ये,
 इससे प्यार मुझको !
 कोई मेरे दुर्दिन को खरीद अहसान दिखाए ना
 मेरा देश है ये,
 इससे प्यार मुझको !
 मेरा देश है ये,.....

३

कौन गया है रेखाओं को चीर कर
 राँगोली से बनी हुई तस्वीर पर
 वासन्ती मिलनानिल खुलकर नाचती ।
 राग भरी-सी रूपम-गीतम बाँचती
 संस्कृति की पतली डाली है भूमती

नई गुलाबी कला जिसे है चूमती
 फूल रहे अँववा, बोझिल अमराईयाँ ।
 मीठी-मीठी पीरभरी अँगड़ाइयाँ ।
 वरखामें बिरही की समता जागती
 हेर-हेर विरहिन को नदिया भागती
 सब अपनी-अपनी प्रेमा की याद में
 डूबे जाते हैं गहरे अदसाद में
 क्वारी हवा गगन को देती छेड़ है
 देखो टूट चली खेतों की मेंड़ है
 बीराने से बादल करता प्यार है
 पनघट पर बिजली की चीख पुकार है
 जीवन की जमुना में जिसकी याद है
 उसकी लहरों पर मुरली का नाद है
 लो अब गाता हूँ—
 कोई साँवरिया को उसकी राधा से बिछड़ाए ना
 लीलाधाम है ये,
 इससे प्यार मुझको !
 कोई फूल-पात की कश्मीरी शबनम उजड़ाए ना
 भीगी आँख है ये
 इससे प्यार मुझको
 मेरा देश है ये

४

किसी पेड़ को बना नसैनी तैश में
 गन्ध चली जाती है नभके देश में
 फिर जैसे अम्बर से भरते फूल हैं

भू की स्वप्नांजलि में जाते भूल हैं
 लगता है—ये आई मीरा बावरी
 नर्तित-गुंजित-जीवित राधा साँवरी
 और 'सुनो भइ साधो' जुलहा बोलता
 दास कवीरा विषमें अमृत घोलता
 नभके पर्दे जलते सूरज-शीप से
 चले सँदेसे इन्द्रराज के द्वीपसे
 मेघदूत ज्यों कालिदासके राजके
 छिड़ते मेघ-मल्हार किसी के साजके
 तानसेन-संग आता बजूबावरा
 सुन जिसको निज सुध-बुध खो देती घरा
 'बरसत नयन हमारे'—पूरा भूमता
 चित्रकूट के वनमें तुलसी घूमता.....
 ...गीतकारसे कहता मैं, तुम भी उठो
 भूमो मत पिछली जयमें, आवाज दो !
 लो अब गाता हूँ—
 कोई मेरे सरगमके पर्दों में आग लगाए ना
 मेरा गीत है ये,
 इससे प्यार मुझको
 कोई मरुथलके मरघटमें छन्दों को दफनाए ना
 भैरव राग है ये,
 इससे प्यार मुझको ।
 मेरा देश है ये.....

५

सुख का सपना हो चाहे दुखकी बदली

मेरी दुनियाँ गैरों से सौ बार भली
 तुम भी सुनते होगे इस सन्देश को
 नई उमर है मिली पुराने देश को
 जाऊँगा अपनी मिट्टी को पूजता
 देखूँगा अब नहीं स्वप्न को टूटता
 सिर साथे लेना है धरती-धूल को
 जिसने जन्मा है मधुवनमें फूलको...
 ...लेकिन यह क्या, होती है आवाज क्या ?
 घुँआ, आग, चीत्कार, ध्वंस, है राज क्या ?
 देशों में होती है खींचा-तान क्यों ?
 शीतयुद्ध से दुनियाँ है हैरान क्यों ?
 मेरे सुख-सपनों पर किसका हाथ है ?
 क्यों पीछे चलती छाया-सी रात हैं ?
 तोप लगाई है किसने इन्सान पर ?
 क्या एटम गिरता है हिन्दुस्तान पर ?
 नहीं-नहीं मैं नहीं इसे होने दूँगा
 मैं अपने सब प्रश्नों का उत्तर लूँगा !
 लो अब गाता हूँ—
 कोई मेरी कंगाली पर अपना सहल उठाए ना !
 ये जो भोंपड़ी है,
 इससे प्यार मुझको !
 मैंने खींची लक्ष्मण-रेखा, कोई पाँव बढ़ाए ना !
 मेरा देश है ये,
 इससे प्यार मुझको !
 मेरा देश है ये.....

विजलियाँ गिरने नहीं देंगे !

महेन्द्र भटनागर

कुछ लोग चाहे जोर से कितना
बजाएँ युद्ध का डंका
पर, हम कभी भी शांति का झण्डा
जरा झुकने नहीं देंगे !
हम कभी भी शांति की आवाज को
दबने नहीं देंगे !
क्योंकि हम इतिहास के आरम्भ से
इंसानियत में,
शांति में विश्वास रखते हैं
गौतम और गांधी को हृदय के पास रखते हैं
किसी को भी सताना
पाप सचमुच में समझते हैं,
नहीं हम व्यर्थ में पथ में
किसी से जा उलझते हैं !
हमारे पास केवल
विश्वमैत्री का,
परस्पर प्यार का संदेश है !
हमारा स्नेह

पीड़ित ध्वस्त दुनिया के लिए अवशेष है !
 हमारे हाथ
 गिरतों को उठाएँगे,
 हजारों मूक, बंदी, त्रस्त, नत
 भयभीत, घायल औरतों को
 दानवों के क्रूर पंजों से बचाएँगे !
 हमें नादान बच्चों की हँसी
 लगती बड़ी प्यारी,
 हमें लगती
 किसानों के गडरियों के गलों से
 गीत की कड़ियाँ मनोहारी !
 खुशी के गीत गाते इन गलों में
 हम कराहों और आहों को
 कभी जाने नहीं देंगे !
 हँसी पर खून के छीटे
 कभी पड़ने नहीं देंगे !
 नए इंसान के मासूम सपनों पर
 कभी भी बिजलियाँ गिरने नहीं देंगे !

उस समय भी

रमानाथ अवस्थी

जब हमारे संगी-साथी हमसे छूट जाँय
जब हमारे हौसलों को दर्द लूट जाँय
जब हमारे आसुओं के मेघ टूट जाँय

उस समय भी रुकना नहीं चलना चाहिए
टूटे पंख से नदी की धार ने कहा !

जब दुनियाँ तिमिर के लिफाफे में बन्द हो
जब तम में भटक रही फूलों की गन्ध हो
जब भूखे आदमियों औ' कुत्तों में द्वन्द हो

उस समय भी बुझना नहीं, जलना चाहिए,
बुझते हुए दीप से तूफान ने कहा !

आन्दोलन : शान्ति

प्रद्युम्नरायण त्रिपाठी

आन्दोलन

(चाहे वह जन का हो
चाहे वह तन का हो)

आत्मा को सहसा ही कर देता है प्रदीप्त

दीप्त

जिसे शब्द नहीं

किन्तु दृष्टि की दृढ़ता ही उभार पाती हैं।

अनुराग

(चाहे वह जन का हो
चाहे वह तन का हो)

आत्मा को सहसा ही गहरे छू लेता है

कर देता है प्रशान्त

शान्ति

जिसे शब्द नहीं

किन्तु दृष्टि की मृदुता ही निखार पाती है।

उद्जन-बम के युग में

मनोहर श्याम-जोशी

इस तोताखी कमरे में नीलम-मोती बिखराते हम,
 मोरपंख हिलाते हम और श्वेत शंख बजाते हम,
 चाँद डाल में
 चाँद ताल में
 चाँद-चाँद में मुस्काते हम ।
 कभी, बहुत पहले कभी,
 शायद यही छटा एक कविता बन सकती थी ।
 इसका वर्णन कर,
 इसके कानों में रुपहले रूपकों के भूमर डालकर,
 इसकी आँखों में अलंकार का काजर डालकर,
 चिपका कर कल्पना की मद्रासी बिंदिया इसके उन्नत भाल पर,
 और आँखों ही आँखों में पूछे कुछ प्रश्नों के मूक उत्तर
 इसकी फैली गदोलियों में थैली-भोलियों में भर-भर कर
 मैं कभी,
 बहुत पहले कभी, शायद कवि बन सकता था ।
 मेरी काव्यकृति की प्रेरणा तू
 शायद कवि-प्रिया बन सकती थ ।

कभी, बहुत पहले कभी

शायद यही घटा एक कविता बन सकती थी ।

पर अब नहीं, नहीं अब नहीं

स्वर्ग के बादलों में नहाकर पृथ्वी की गंगा में मँजता है चाँद ।

चिमनी के झरोखे पर सजता है चाँद ।

उर-बसी, तेरी याद आ रही है ।

दूर पटने से आती टेलीफ़ोन की दो लाइनों को जकड़कर

(मेरे हाथ सा) ठमकता है ।

ठुमकता है मिजराब सा,

कोयल के कंठ से छेड़ता सा एक मन्द, मध्यरात्रि का, सरगम ।

मेरी बीबी, तेरी याद आ रही है ।

एक तार, दो तार,—किस नाज से उतरता है चाँद ?

सुबह की पीली धूप में दीप्त नीम की हल्की पत्ती-सा

छूटकर बयार में हल्के-हल्के तिरता है ।

टंगा है, रुक गया है ।

सु-भ्रू, तेरी याद आ रही है ।

ढल रहा है,

तेरे साथ वापस जाती ट्रेन की रोशनी सा खल रहा है,

क्षितिज पर, छिपता जाता यह तेरे बिना चाँद—

उस डाकिये सा जो खिड़की से दिखकर दरवाजे के सामने से

चलता चला जाता है

यक्षिणी, तेरी याद आ रही है

किसी शाम को तुम बिना तार दिये आ गई होती हो, अरे !

पर या खुदा, कल सुबह ही मिल जाय तेरा तार ।

या कि 'तूफ़ान' लेट हो

और तुम अभी ही आ रही होओ ।

प्राण, तेरी याद आ रही है ।

क्योंकि धक-धक-धक दिल के टेलिप्रिटर पर

अक्षर-त्रासर कर

छप-छप गाती है यह प्लैश खबर

कि सावधान

लो ! अब विराट घृणा के कुंचित ललाट का धीरज छटता है !

लो ! अब उद्जन के परम कण का सूर्य-सा शक्ति-स्रोत फूटता है !

हो सावधान !

ओ आधे-भगवान : इंसान !

अब दूर कहीं बहुत-बहुत-बहुत दूर

शुरू होती है वह अनन्त विध्वंस-प्रक्रिया-लड़ी

जिसमें न रह पायेगी यह अर्ध-चेतना की मीनार खड़ी,

जिसमें हो जायेंगे ये सबके सब काँच के सपने चकनाचूर !

ख़बरदार !

आ रहा ज़ार !

ये आधे-आधे वादे सब बह जायेंगे !

ये पुंसत्वहीन इरादे सब धरे रह जायेंगे !

ये ताश-पत्तों के महल सब के सब ढह जायेंगे !

ये दुर्बल बाँहों के अनिश्चित आलिंगन सब भर जायेंगे !

वे मोम-मुलायम प्रश्न जिन्हें तुम मुस्कुरा कर भेलते थे

जो तुम्हारे ओठों पर खिखियाते थे, खेलते थे,

सबके सब अब ताप-तर्जनी तले दब जायेंगे, गल जायेंगे !

वे फ़ोलादी प्रश्न जिन्हें पूछते तुम हिचकते थे, डरते थे,

जिनके संदेहहीन अस्तित्व पर तुम सन्देह प्रकट करते थे;

अब न्यूट्रोन की नोक पर चढ़ कर आयेगे
 तुम्हारे पिलपिले दिलों में धँस-धँस जायेंगे !
 तुम्हारी ओस-सी आँहों पर, नरम आँसुओं के गरम-भरम पर
 प्रिया के प्यारे स्मरण पर, रूमाती फिल्म के समर्पण-भरण पर,
 अंडाकार घेरो में वाहें उलझाये नाचते
 दूत तम के हँस-हँस जायेंगे !
 सावधान ! अब इस जहान को जन नहीं उद्‌जन के भारी
 दिल बसायेंगे !

यह क्षुद्र प्रेरणा, यह क्षुद्र प्यार,
 यह क्षुद्र जीत, यह क्षुद्र हार,
 यह क्षुद्र सन्तोष, ये क्षुद्र स्वप्न,
 ये कभी-कभी का मधुर मिलन,
 यह कभी-कभी का सुरा-पान,
 ये कभी-कभी के प्रीत गान
 ये कभी-कभी के आलिंगन डुम्बन,
 प्रिय, फलैश पाते ही ये सब सहसा अर्थहीन जाते हैं बन ।
 पढ़ता है मन जब ख़बर
 प्रिय सहसा कुम्हला जाती है
 अदखिली कली पंख-उल्की कविता की,
 जाती है मर ताज़ी तितली तरन प्रेरणा की,
 आती है यह समझ
 कि अब बस कविता वही होगी
 जो इस विराट घृणा के समक्ष
 किसी इतनी ही विराट प्रीत का सत्य रखेगी,

कवि बस वही होगा जो उस सत्य को खोजेगा,
 कवि-प्रिया बस वही होगी जो उसकी खोज के पथ को
 प्रकाशवान करेगी ।

अब कविता का हस्तवरद बनाना होगा ।
 अब सातों समुद्रों पर, माँ धरा पर, मोटा चदरा फैलाना
 होगा ।

नीले निर्मल जल को, हरी भरी धरती को,
 रेडियमधर्मी कुकर्मों कृत्रिम बादल की बेशरमी से
 बचाना होगा !

अन्यथा ये कल्लोल-विभोर मछलियाँ,
 ये मैथुनमग्न कबूतरियाँ,

सब मर जायेंगी, मर जायेंगी !

न कवि रह सकेंगे

न कविताएँ ही रह पायेंगी !

बूढ़ हैं हम

ओंकारनाथ श्रीवास्तव

बूढ़ है हम
बूढ़ हो गए हों हम
ऐसा नहीं है
हम बूढ़ ही हुए हैं उत्पन्न
नहीं जाना शैशव यौवन
नग्न तन रहे, परन्तु
शैशव नहीं था वह
कपड़े का राशन था
और वह कम था ।

चीखे चिल्लाए हम बार बार
घरती अम्बर में गूँज गूँज उठी वह पुकार
पर वे स्वातंत्र्य जीत लेने के
नारे नहीं थे ।
मन को मुग्ध कर लें
एक अंतर के भावों को
जाने अनजाने हर अंतर में भर दें
शून्य कुहास्पष्ट मौन को नूतन स्वर दें

कुछ का कुछ कर दें
 सच, ऐसे गीत तो हमारे नहीं थे
 हम भूखे थे
 चीखते चिल्लाते थे
 ऊपर से गाते थे
 सच जो बताएँ तो
 बहाना बनाते थे ।
 अजी क्या जमाना था
 रुपया रहा आना था
 लड़े मरें
 नहीं लड़े तो भी मरें
 दो तरफ़ा मार थी
 डी. आई. आर. की
 तब हम उत्पन्न हो रहे थे ।
 बचपन नहीं था चिन्ताएँ थीं
 जीवन नहीं था चिन्ताएँ थीं
 जीवन नहीं था चिन्ताएँ थीं
 केवल चिन्ताएँ थीं
 जब हम उत्पन्न हो रहे थे ।
 कीमतेँ उँचे असमानों को चूमती थीं
 मौतेँ वायुयानों पर चढ़ी चढ़ी घूमती थीं
 हार मान लेते
 हम हृदय थाप लेते थे
 रह रह घबराते थे

सहम ठिठुर जाते थे
 तन मन पर
 आत्मा पर माथे की झुर्रियाँ लिए
 हम उत्पन्न हो रहे थे ।
 हम से न माँगो, वत्स
 भोले कुतूहलों के
 चिर उत्सुक प्रश्नों भरे
 मीठे और प्यारे गीत
 अनुभव-वृद्ध है हम ।
 अरे हम से न माँगो
 जोश रोश भरी हुंकारें
 ज्वारों की फुंकारें
 डूबने लगे हैं, अब
 चिन्ता-वृद्ध है हम
 रूखी-सी एक यही
 सीख हम तुम्हें देंगे—
 लड़ो नहीं
 इस अनर्थ-कारी रक्तपात में पड़ो नहीं
 जैसे भी संभव हो लड़ो नहीं
 लड़ना बुरा है
 हमारी ओर देखो
 तुम्हारे वृद्ध हैं हम ।

नवीन स्वप्न

गोपालकृष्ण कौल

तर्कबुद्धि बोले एक, “शान्ति क्या होती है ?
आदमी के लड़ने की आदत पुरानी है ।
कमजोर बनते हैं खुराक शक्तिशाली की,
शान्ति सिर्फ सपना है, झूठी कहानी है ।”

युद्धप्रिय बोले, “ठीक कहते हो तर्कबुद्धि
व्यक्ति के महत्व को तुमने ही जाना है
और तो सागर की विशालता पर मुग्ध है
बूढ़ को तुमने ही सिर्फ पहिचाना है ।
शान्ति के पुजारी करते हैं जनता की बात
जनता तो सिर्फ एक भीड़ का नाम है
बरसाती मेढ़कों सी बढ़ती ही जाती जो
चीखना-चिल्लाना बस जिसका एक काम है ।
पेड़ और पीधों की काट-छाँट करने से—
बगिया का जैसे साज-श्रंगार होता है,
इसी तरह बढ़ती आबादी कम करने को—
युद्ध-देवता का सदा अवतार होता है ।
युद्ध की ज्वाला अगर फैलती न दुनिया में
चहल-पहल हमारी चीत्कार-बन जाती है

जिन्दगी की भूख तब होती है क्रांति बीज सारी अमीरी अत्याचार कहलाती है ।” तर्कबुद्धि को लगा ठीक युद्धप्रिय का तर्क बोले—“भीड़वादियों का शास्त्र ही पलत है । जनता तो पश्चिम की काली दिसा है जिधर व्यक्ति का उदय नहीं होता सूर्य अस्त है । युद्ध है व्यक्ति की वीरता का विकास चिन्ह जो शक्तिशाली हैं वे ही विजय पाते हैं । कायर ही जनता का संस्कृति का नाम ले व्यर्थ में ही शान्ति शान्ति शान्ति चिल्लाते हैं ।” युद्धप्रिय ने कहा कि “शाबाश तर्कबुद्धि विचारक स्वतन्त्र तुम, तुम ही हो बुद्धिमान ! विश्व-मन्दिर में नया शौर्य लाने के लिये आओ, हम करें युद्ध-देवता का आह्वान ।” तर्कबुद्धि ने रचा ध्वंस का दर्शन-शास्त्र युद्धप्रिय ने विरचे नये नाशक हथियार युद्ध-देवता का किया एक ने मन प्रसन्न दूसरे ने किया उसकी देह का अंगार । पृथ्वी की प्लेट में मनुजता का जिन्दा माँस युद्ध-देवता को नाश्ते के लिये लाया गया । मिटाई गई भूख जिन्दगी के भोजन से पानी की जगह ताजा लहू पिलाया गया । जीवन के प्यासे स्वप्न, बचपन की किल्कारी बुढ़ापे का सम्मान सब-कुछ मिटाया गया,

सृष्टि के प्राणों का सारा रस-रूप-गन्ध
 युद्ध की बुभुक्षित ज्वाला में चढ़ाया गया ।
 देवता प्रसन्न हुए करने लगे ऋदृहास
 गूँजा प्रतिव्वनि बन विश्व में हाहाकार ।
 ज्यों-ज्यों कराहती थी घायल मनुजता इवर
 त्यों-त्यों होता था उधर मृत्यु का जयजयकार ।

इस हाहाकार में, घर के एक कोने में
 गूँज उठी सहनाई कि बज उठी जल-तरंग ।
 मुन्ने और मुन्नी के गुड्डे और गुड़ियों की
 विवाह की बरात की छाई थी नव-उमंग ।
 गुड़िया थी नव-किरण कि गुड्डा था शरद चाँद
 खिलौने बराती थे, स्वप्न थे वन्दनवार ।
 विनाश से किसी तरह बच कर इस कोने में
 छिपकर बैठा हो ज्यों मानव का सरल प्यार ।
 यह देख युद्ध के देवता को आया क्रोध
 रक्तसना हाथ उसने उधर भी बढ़ा दिया
 मृणाल के नाल सी कोमल गर्दनों पर तब
 उसने निर्मम हो अपना दाँत भी गड़ा दिया ।
 तब अबोध कण्ठों में करुणा ही चीख उठी
 बुद्ध, ईसा, गाँधी का बलिदान बोल उठा ।
 तर्कबुद्धि में भी सुप्त पिता की ममता जगी
 युद्ध-देवता का सिंहासन ही डोल उठा ।
 चौंक कर जाग पड़ा तर्कबुद्धि, स्वप्न टूटा
 पास लेटी मुन्नी को गले से लगा लिया

पथभ्रष्ट मानव की आँखों में शान्ति-स्वप्न
 यों उसके ही बेटे ने फिर से जगा दिया ।
 शान्ति नहीं राजनीति शान्ति नहीं शीतयुद्ध
 शान्ति सिर्फ ममता और कला की पुकार है ।
 काँटों पर फूलों की विजय का नवीन स्वप्न
 भङ्गुर जन-प्राणों में प्यार का सितार है ।
 शान्ति नव अंकुर है कि शान्ति है उगती फसल,
 सुहागिन माभूमि की माँग का है सिंदूर ।
 शान्ति सब के बेटों का आकर्षक जन्म-दिन
 शान्ति शीत-घटा जिसमें नाचता मन-मयूर !

गूँजी दूर तक आवाज़...

विनोद शर्मा

गूँजी दूर तक आवाज़...

भारत के सरल विश्वास की आवाज़...

जनमन के स्वर्गों में—

एशिया के कंठ से उभरी

हवा की लहरियों पर तैरती

बह दूर पश्चिम में

सुलगते द्वेष से उन्मत्त—

मानव के अहम् पर

शान्ति की बदली बनी, बरसी ।

सजग वह प्यार की आवाज़...

मानव की सहज दुर्वृत्तियाँ सहमी ।

हृदय से आज भय की सर्पिणी ने कुंडली तोड़ी ।

नहीं अब बीज अपने बो सकेगी युद्ध की माया,

कि अपनी शक्ति से अब आदमी—

मरुथल खिलायेगा ।

कि अपनी शक्ति के दुर्भाव को—

वह भूल जायेगा ।

संतरो हैं चौकस !

युगजीत नवलपुरी

ऐ तार, भनभना तू ! ऐ राग, उतर आ तू !
ऐ तान, सगन-तल के सब शून्य भरे जा तू !
हे स्वरो, मूर्च्छनाओ, हो मुक्तकंठ गाओ !
जीवन के सम-विषमपर हे ताल, धिरक जाओ !
कोरस दिगंतव्यापी, मानव की जाति गाये !
जगती नये सवादी रूपों में उभर आये !
सब तार मिल चुके हैं, सुर भी सघे भुके हैं !
कुछ ही कि बेसुरे हैं, जिनके लिए रुके हैं !
वे परे हटके साधें, जब तक नहीं सघें स्वर !
कोरस के साथ गाने का फिर मिलेगा अदसर !
लेकिन न उनके कारण कोरस रुका रहेगा !
तुक का विकल्प रहते क्यों बेतुका रहेगा
पिंगल विकास क्रम का ?
कुछ शोर नाश के घन उज्जन के अधम बम का
करते हैं हवाओं में ! जीवन को घमका-घमका
उस शोर को डुबा तू, निर्माण-राग गा तू;
ऐ तार भनभना तू !

हर कोने में दुनिया के, गुंजार उठ ऐ कीरस !
 तेरे स्वर्णों के पहरे के संतरी हैं चौकस !
 ऐ फूल, मुसकुरा तू ! ऐ भोर जाग जा तू !
 मदहोश हवाओं में ऐ खेत, लहलहा तू !
 हे नर्मदा, हे गंगा, कुम हे, इरावती हे,
 हे ह्वाङ्ग-हो, हे राइन, वोल्गा, मिसिसिपी हे !
 सुख-धार सी बही जा ! वैभव बिखेरतो जा !
 धरती को उर्वरा कर, नगरों को जगमगा कर,
 यत्रों को शक्ति देकर प्रिय प्राणनाथ सागर
 में लय हुई चली जा, निर्भय बही चली जा !
 बाँहों की पेगियो तुम, कुछ करके दिखा दो तो !
 पुरस्कों से जुत न पायीं, उन परतियों को जोतो !
 तुम पर जहाँ कहीं भी बंधन अभी हैं बाकी,
 उनको भटक के तोड़ो, जय हो मनुष्यता की !
 स्वच्छंद श्रम चटानों को फूल-सा खिला दे !
 सातों जनम के प्यासे, सहारा को रस पिला दे !
 बाटूके भोंवड़ों में, लो ज्ञान की जला दे !
 ठिठुरे कुमेह के घर चैती बहार ला दे !
 गुलजार चमन कर दे, सौरभ से जगत भर दे !
 रंगीन पंखुड़ियों के सरका दो ज़रा परदे,
 हमसाया सितारों से यह रूप मत लजा तू !
 ऐ नूरजहाँ अपना यौवन सजा-धजा तू !

ऐ फूल मुसकरा तू !

निर्भय निशंक होकर मिट्टी में प्यार बोकर,

रस-रंग-गंध-कोमल उत्पल युगल-प्रवर-दल
 संसार का खिला तू ! ऐ फून मुसकुरा तू !
 मुट्ठी में कस रखें जो झंझा-प्रलय को बरबस,
 तेरे अमन के प्रहरी सब सन्तरी हैं चौकस !
 हिमवान हों मे मँहके ! लथमान हवा लहके
 ऐ साँस, प्राण भर दो, रसखान रस चहके !
 लहरों की ली जगाले, मर्मर के भीत गा ले,
 धूलों के दिये बाले शुभ आरती सजा ले,
 पट खोल, राह तेरी तकता प्रभात-मंदिर,
 भीरा, प्रकाश पाहुन, परिछन में बिछा दे सिर !
 पामीर इमन गाये, वंशी बिली बजाके
 सस्तरंगिनी सुरधनु सी संस्कृति निखार पाये,
 युग चार तीन डग हों जीवन को बह त्वर दे !
 जाने शिला झट्या, हर परस राम कर दे !
 तुम पर त्रिकाल न्योँछें ! ये प्रलब मेघ पोंछें,
 तेरा सिंगार हो, ये उलटी लटों को घोंछें,
 भुसका कि युग पुरुष की फिर कसमससये नस-नछ,

इस रूप, इस हँसी के सब संतरी हैं चौकस
 ऐ लाल पालने के, किलकारियाँ भरे जा
 भुसका, कि मामता का हुलसे खिले करेबा !
 है चाँद तेरा मामा, सुनता नहीं बलाना,
 होके सयाना उसको, बरबस पकड़के लाना,
 दुनिया को बाँट देना अमृत का वह खजाना,
 या पोल सुझाकरता की खोज के दिखाना !

जो-जो अतीत हारा, वह जोत लायगा तू !
 जो-जो अतीत जीता, वह भी जुगायगा तू !
 भूत धुन में तेरे भावी को निगलने की,
 पर दाल यहाँ उसकी हरगिज़ नहीं गलने की !
 है वर्तमान जागा, सुख से भविष्य किलको !
 पर ताड़ क्यों बनाऊँ मैं भूत के इस तिल को !
 आँवल के दिये ! भस्मा उठने नहीं पायेगी,
 ऐसी बँधेगी घुट-घुट के जान गँवायेगी !
 तू इत्ता बड़ा होगा हमवार फ़िज़ाओं में,
 रंगीन आसमानों की नर्म हवाओं में !
 तू इत्ता बड़ा होगा प्यारों की घाटियों में !
 आशिस की पुतलियों में श्री' चूमा-चाटियों में !
 यद्यपि न जानते हैं क्या-क्या ग़ज़ब करेगा !
 धरती से, गगनतल से क्या-क्या तलब करेगा !
 गुल कौन खिलायेगा किन टहनियों के ऊपर !
 क्या-क्या नवीनताएँ लाके घरेगा भूपर !
 जो आज नहीं वह कल कैसा बनायगा तू !
 पर यह तो जानते हैं, कुछ रंग लायगा तू !
 जो भी ग़ज़ब करेगा, स्वागत तलब करेगा !
 ऐसा न कुछ करेगा जो बेसबब करेगा !
 बया खूब ! मगर हम तो तैयार हवा कर लें !
 तू इत्ता बड़ा होगा, हमवार फ़िज़ा कर लें
 आकाश के आँगन में मँडलाते हुए बादल,
 असगुन की आँख जसे आँजे हुई हो काजल,
 कल की फिकिर में तेरे लेने नहीं देते कल,

उनको बृहत् फेंकें, आकाश हो ले निर्मल,
 फिर उसपे चमकना तू कल को मेरे सितारे !
 जुट आये हैं करोड़ों, छोड़ेंगे बेघरारे ?
 पर यह तो धुन हमारी, तू ताकने लगा क्या ?
 भोली सी अखड़ियों से यों भाँपने लगा क्या ?
 तू मचल, मचलने में मन मोद का हरे जा !
 ऐ लाल पालने के, किलकारियाँ भरे जा !
 किलकारियों की गतपर खिल-खिल पड़ेगा कोरस,
 साजों की लय में गुंजित होगा नया ही ठारस !
 इस छन्द के लिए ही बेचैन रहा है रस !
 लल्ला, ललक कि पहरें के संतरी हैं चौकस !
 संसृति के सँवरने को, रूपाभ निखरने को,
 रंगों के उभरने को, गुनगुन के बिहरने को,
 सौरभ के बिखरने को, रसधार के भरने को,
 मार्दव के ठहरने को, रुखड़ाहटें हरने को,
 विस्तार के भरने को, संस्कृति के पसरने को,
 नरदेव को वरने को सच होके उतरने को
 पर मार रहे सपनों, गुंजार रहे सपनों,
 मँडलाते हुए सपनों, ललचाते हुए सपनों !
 स्वागत के गान रचकर, फूलों के हार सँचकर
 तैयार हो रहे हम ! अब देर बहुत ही कम !
 कवि की सुलेखनी पर, छेनी की तेज अनीपर
 घुँघरू पर, तूलिका पर, साजों पर, गीतिका पर
 कुछ देर और थिरको, धरती ! अभी खातिर को
 तैयार हो रही है, हमवार हो रही है !

सुस्ताये रहो, कल को, दम मारने की पलको,
 फुरसत नहीं मिलेगी, मिहनत बहुत पड़ेगी !
 बुग-गुग का कूड़ा-कचरा, हर-सू पड़ा है दिखरा,
 यह भूक, प्यास, बंधन, यह ठगी, लूट, चमन,
 यह भ्रम यह जहालत, रंगीनसल की नफ़रत,
 मत-मजहबों के अन्तर—यह फ़रेखों का लशकर,
 अकड़ी हुई ग़रीबी, जकड़ी हुई, सड़ी भी,
 यह हाथ, यह ग़हारें, यह आग की बौछारें,
 यह दिल का धुआँ, आँखों की तरल गरल-धारें,
 यह प्यार का जनाजा, यह मृत्यु का तक्राजा,
 मानव का रक्त ताज़ा, जो दो न तो तनाजा,
 यह धुकधुकी, यह ख़तरे, यह ख़ौफनाक नखरे
 युद्धों की धमकियों के, यह बानगी के भेके,
 सब को बुहारना है, जग को सँवारना है !
 फ़ुरसत नहीं मिलेगी, मिहनत बहुत पड़ेगी !
 ख़ान्ती हँसी-ख़ुशी है, रचना नयी करनी है,
 वैभव उगाना होगा, गौरव जगाना होगा,
 बोना-निराना होगा, तवना-सिराना होगा,
 विकसानी होगी समता, क्षमता, दुलार, ममता,
 गति तेज़ करनी होगी, मति तेज़ करनी होगी,
 श्रम समारोह होगा, दुस्तर आरोह होगा,
 तूफ़ान बाँधना है, सागर को साधना है,
 लपटें सँवारनी हैं, भपटें बुहारनी हैं,
 धरती को ओछना है, आकाश पोछना है,
 कौधें सहेजनी हैं, घर-घर में भेजनी हैं,

कण-कण से लहर लेकर, अणु-अणु से क्रहर लेकर,
 परते बिदाहनी हैं, जोते उगाहनी हैं,
 सहरे लहारने हैं, बादल झहारने हैं,
 सरिहार गूँथने हैं, तिवहार तो बने हैं,
 मिहनत बहुत पड़ेगी, फुरसत नहीं मिलेगी !
 कुछ देर और धिरको, धरती अभी खातिर को
 तैयार हो रही है, इमवार हो रही है,
 सपनों, तुम्हारी खातिर, बन-ठन रही है नौरस,
 कान्हे बसा रहे हैं, वंशी में रास के रस,
 छूम-छूम-छनन से उदरो, लय से, जतन से उदरो,
 चैनो-अमन से उदरो, सब संतरी हैं चौकस !